

रुश्रीत्रिदण्डग्रन्थमालायाः श्री रामानन्द-
वेदान्तविषयकं प्रथमं पुष्पम्

समाप्यकारजगद्गुरुश्रीरामानन्दाचार्याय नमः
पीठनामकश्रीअनुभवानन्दद्वारपीठसंस्थापकाचार्य-
गुरुश्रीअनुभवानन्दाचार्यप्रणीतः

श्रौतार्थसंग्रहः

न्तकेसरी

श्रीकोसलेन्द्रविहारिणे नमः ।

भूमिका

वैदिकतत्त्वज्ञानसुओंके आरम्भिकज्ञानयोगी श्रौतार्थसंग्रह नामक वेदान्तके लघु प्रमेय-प्रबन्धको प्रकाशित करते हुए मुझे परम हर्ष हो रहा है । इस प्रबन्धके रचयिता श्रीअनुभवानन्दद्वारपीठनामकश्रीरामानन्दपीठाचार्य जगद्गुरु श्रीअनुभवानन्दाचार्य जी हैं । श्रुति स्मृति तथा श्रीसम्प्रदायाचार्यों के वचनों से प्रमाणित यह प्रबन्ध श्रीरामानन्दवेदान्तमें प्रविष्ट होनेवाले के लिए सरल वेदान्त-मार्गोपदेशक है । साथमें उक्त द्वारपीठाचार्य जो कृष्ण श्रीरामन्द्विशिनामक स्तोत्र और श्रीगीतार्थसुधा भी प्रकाशित हैं । श्रीगीतार्थसुधामें श्रीमद्भगवद्गीताके प्रत्येक अध्यायका सार खग्वराखन्दोंमें वर्णित है । यह यथा नाम तथा गुण-वाली है । साथमें प्रतिपक्षिभयङ्कर जगद्गुरु श्रीहर्यानन्दाचार्य सिद्धशिरोमणिकृत प्रमाणदीपिका नामक प्रबन्ध भी प्रकाशित है जो प्रमाणज्ञान का अतिलघु किन्तु अतिउपयोगी है । आशा करता हूँ मेरे इस प्रकाशनसे तत्त्वज्ञानसुओं को पूर्ण सहायता मिलेगी । गुरुपूर्णिमा सं. २०२९ वि. ।

स्वामी श्रीरामेश्वरानन्दाचार्य

साहित्यरत्न नव्यव्याकरण श्रीरामानन्दवेदान्ताचार्य


श्रीरामानन्दपीठ (शेषमठ शींगड़ा सौराष्ट्र)

महामहोपाध्याय जगद्विजयी स्वामी श्री गुरुचरणार्जुन वेङ्कटेश्वर



आविर्भाव :- विक्रम संवत् १९४३ अश्विन शुक्ल विजयादशमी

निर्गोभाव :- विक्रम संवत् २००७ माघ शुक्ल वसन्तपंचमी



पश्चिमास्नाय-श्रीरामानन्द-पीठ-श्रीशेषमठाधीश-
जगद्गुरु-श्रीरामानन्दाचार्य-योगिराज-
स्वामि-श्रीरामप्रपन्नाचार्य-दर्शनकंसरीजी महाराज

श्री कोसलेन्द्रमठ
अहमदाबाद-७

श्री शेषमठ (विश्राम द्वारका)
शींगडा (सौराष्ट्र)

जगद्गुरुश्रीत्रिदण्डिग्रन्थमालायाः श्रीरामानन्द-
वेदान्तविषयकं प्रथमं पुष्पम् ।

प्रस्थानत्रयानन्दभाष्यकारजगद्गुरुश्रीरामानन्दाचार्याय नमः
श्रीरामानन्दपीठनामकश्रीअनुभवानन्दद्वारपोठसंस्थापकाचार्य-
जगद्गुरुश्रीअनुभवानन्दाचार्यप्रणीतः

श्रौतार्थसंग्रहः



संशोधकः—

महामहोपाध्याय स्वामी श्री रघुवराचार्य वेदान्तकेसरी
श्रीरामानन्दपीठ (शेषमठ शोंगडा)

प्रकाशकः—

स्वामी श्री रामेश्वरानन्दाचार्य
सा. र. व्या. रामानन्दवेदान्ताचार्य
श्री रामानन्दपोठ-शेषमठ
विश्रामद्वारिका-शोंगड़ा
पोरवन्दर (सौराष्ट्र)

मूल्य ५० पैसे
प्रति ५००
आवृत्ति द्वितीय
सर्वाधिकारसुरक्षित
सन १९७३ ई०

मुद्रक—
श्रीरामानन्द प्रिंटिंग प्रेस
कांकरिया रोड
अहमदाबाद-२२

श्रीसीतारामाभ्यां नमः ।

आनन्दभाष्यकाश्चरिरामानन्दाचार्याय नमः ।

श्रीअनुभवानन्दद्वारपीठसंस्थापकजगद्गुरु

श्रीअनुभवनन्दाचार्यप्रणीतः

श्रौतार्थसंग्रहः

वन्दे सीतापतिं सीतां मारुतिं च महामतिम् ।

आनन्दभाष्यकृद्रामानन्दाचार्यं यतीश्वरम् ॥१॥

नत्वाऽहं स्वगुरुं भावानन्दाचार्यं जगद्गुरुम् ।

श्रौततत्त्वावबोधाय कुर्वे श्रौतार्थसंग्रहम् ॥२॥

“सर्वे वेदा यत्पदमामनन्ति” इति “रामपदेनासौ परब्रह्मा-
भिधीयते” इत्यादिश्रुतिप्रामाण्यात् परब्रह्मपदाभिधेयः सर्वेश्वरः श्रीराम
एव मुख्यं श्रौतं तत्त्वम् । मोक्षावाप्त्यर्थं तज्ज्ञानमेव मुमुक्षुभिः सम्पा-
दनीयं “तमेव विदित्वाऽतिमृत्युमेति नान्यः पन्था विद्यतेऽयनाय”
इत्यादिश्रुतिप्रामाण्यात् । स च भगवांश्छांरामः सर्वदा चिदचिद्विशिष्ट
एवावतेष्टते । तथा चाहुराचार्यसार्वभौमा श्रीराघवानन्दाचार्याः
श्रीराघवेन्द्रमङ्गलमालायाम्—

‘चिदचिद्भ्यां विशिष्टाय शिष्टपक्षसुरक्षिणे ।

सच्चिदानन्दरूपाय राघवेन्द्राय मङ्गलम् ॥१॥ इति

वेदान्तरहस्यमार्त्तण्डभाष्येप्युक्तम्—

“बोधायनवृत्तिकारभगवत्पुरुषोत्तमाचार्यबोधायनप्रशिष्यैराचार्य—

चक्रचूडामणिभिः श्रीसदानन्दाचार्यैरप्युक्तं वेदान्तसारस्तवे—

“चिताऽचिता विशिष्टाय सूक्ष्मयाऽसूक्ष्मयाथ च ।
कारणकार्यरूपाय श्रीरामाय नमो नमः ॥” इति ॥”

चिदचितोः श्रीरामस्य विशेषणत्वं तु “य आत्मनि तिष्ठन्ना-
त्मनोऽन्तरो यमात्मा न वेद यस्यात्मा शरीरं य आत्मानमन्तरो
यमयति स त आत्माऽन्तर्याम्यमृतः” “यः पृथिव्यां तिष्ठन् पृथिव्या
अन्तरो यं पृथिवी न वेद यस्य पृथिवी शरीरं यः पृथिवीमन्तरो यम-
यति स त आत्माऽन्तर्याम्यमृतः” इत्यादिश्रुतिनिचयप्रतिपादिततच्छरी-
रत्वादेव । निगदितं चैतदुपेयोपायदर्पणे जगद्गुरुभिः श्रीश्रुतानन्दा-
चार्यैः—“ईशस्य देहरूपत्वात् प्रकारौ कथितावुभौ । उभाभ्यां च
विशिष्टो हि सर्वेशो रघुनायकः ॥” इति । सिद्धान्तविजयिभिः श्रीश्रि-
यानन्दाचार्यैरप्युदितं—“प्रमिताक्षरासारे—तनुत्वेन श्रुतो जीवो ब्रह्मणो
हि विशेषणम्” (प्र. सा. २।३।२२) “तनुत्वात् तत् प्रकार-
त्वेनाचितो ब्रह्मणोऽंशता” (प्र. ३।२।९) इति । भगवद् रामानन्दा-
चार्य आचार्यसर्वभौमोऽप्याह—“चिदचिद्वस्तुशरीरतया तत्प्रकारं ब्रह्मैव
सर्वदा सर्वशब्दाभिधेयम् ।” (आनन्दभाष्य २।१।१४)

शरीरं तु चेतनं प्रत्याधेयं विधेयं शेषभूतं चापृथक्सिद्धं द्रव्यम् ।
तथा हि—भाष्यम्—“प्राणशरीरः”—सर्वेषां प्राणानां धारकः “यस्य प्राणः
शरीरम्” इति श्रुत्या प्राणस्य शरीरत्वनिर्देशादाधेयत्वविधेयत्वाङ्गत्वादय-
स्तस्मिन् फलन्ति । लोकेऽपि शरीरपदेनाधेयत्वादय एव गृह्यन्त इति
तान्येव शरीरपदबोध्यानीति ।” (आनन्दभाष्य १।२।२) इति ।

एतेन चिदचिदीश्वरश्चेति त्रय एव श्रौताः पदार्था इत्युक्तं भवति । तथा हि श्रुतिः—“क्षरं प्रधानममृताक्षरं हरः क्षरात्मानावीशते देव एकः” इति । उक्तं च सदाचार्यपुरेन्द्रैः श्रांराघवानन्दाचार्यैः श्रौत-
तत्त्वसमुच्चये—“भोक्ता भोग्यं प्रेरितार च मत्त्वे” त्यादिश्रुतिप्रामाण्या-
च्चिदचिदीश्वरश्चेति त्रीण्येव श्रौतानि तत्त्वानीति ।” इति ।

१—अथ चिद्रूपार्थनिरूपणम्

तत्र चित्पदवाच्यो जीवः । स चाणुचेतनो विशेषणानुक्तावीश्वरे विशेष्यानुक्तौ प्रकृतिकार्येऽतिव्याप्तिरत उभयोपादानम् । चेतनो नाम ज्ञानाश्रयो जानामोतिप्रतीते ‘बोद्धा कर्त्ते’ ति श्रुतेश्च ।

“एष द्रष्टा स्प्रष्टा श्रोता प्राप्ता रसयिता मुन्ता बोद्धा कर्त्ता विज्ञानात्मा पुरुषः” (प्रश्न० ५।९) इति श्रुतिप्रण्याज्ज्ञानाश्रयोऽपि जीवः । सिद्धान्ते ज्ञानरूपतयाऽङ्गीकृतोऽत एव स ईश्वरवत् प्रत्यक्षपदवाच्यः । यः स्वस्मै स्वयमेव प्रकाशते स प्रत्यक् । एवकारेण नित्यविभूतिधर्मभूत-
ज्ञानयोर्व्यावृत्तिः । जीवस्य स्वरूपभूतं ज्ञानं धर्मिभूतज्ञानत्वेन तदाश्रितं तदगुणभूतं च ज्ञानं धर्मभूतज्ञानत्वेनाभिधीयते “सुखमहमस्वाप्समि” तिप्रतीत्या । जीवः स्वयम्प्रकाशो ज्ञानत्वाद् धर्मभूतज्ञानवदित्यनुमानाच्च जीवे स्वप्रकाशत्वसिद्धिः ।

जीवात्मनो नित्यत्वम् ।

स च जीवो नित्यः “न जायते म्रियते वा विपश्चित्” “नित्यो नित्यानां चेतनश्चेतनानामि” त्यादिश्रुतेः । जीवस्य जन्ममरणाव-
स्थाऽवाप्तिशङ्का तु देहसंयोगवियोगावादाय समावेद्या । जीवस्यानि-
त्यत्वे तु कृतविप्रणाशाकृताभ्युपगमो दोषौ भवेतामिति नित्यत्वमेवाभ्यु-
पगन्तव्यं तस्य ।

“सदेव सोम्येदमग्र आसीदेकमेवाद्वितीयमिति श्रुतिविरोधस्तु न शङ्कनीयः, सिद्धान्ते सृष्टेः प्राङ् नामरूपविभागानर्हचिदचिद्विशिष्टस्यैकस्य ब्रह्मणः स्वीकारात् । अत उक्तमेतच्छ्रुतेरानन्दभाष्ये भगवद्विः श्रीरामानन्दाचार्यैः—“यद्यप्ययं सच्छब्दो विशेष्यलक्षणपरमात्मबोधकस्तथापि कारणविषयत्वसामर्थ्यात् कारणताप्रयोजकगुणविशिष्टप्रकृतिपुरुषकालशरीरकं परमात्मानमेव समुपस्थापयति ।” (छादोग्यानन्दभाष्य ६।२।१) इति । इदं प्रत्यक्षादिप्रमाणेन परिदृश्यमानं जगद् विभक्तनामरूपं बहुत्वावस्थं सृष्टेः पूर्वं निमित्तान्तररहितमविभक्तनामरूपतया एकं सच्छब्दशब्दितं ब्रह्मलक्षणमेवाभवदिति ।” (छान्दोग्यानन्दभाष्य ६।२।१) इति च ।

जीवात्मनोऽणुत्वम्

“एषोऽणुरात्मा चेतसा वेदितव्यः” “बालाग्रशतभागस्य शतधा कल्पितस्य च । भागो जीवः स विज्ञेयः स चानन्त्याय कल्पते ॥” आराप्रमात्रो ह्यवरोऽपि दृष्टः ।” इत्यादिश्रुतिप्रामाण्यादणुपरिमाणोऽयं जीवात्मा ।

स्थूलदेहमपहाय सूक्ष्मदेहोपादानकाले सकलस्यावकाशाभावात् स्वरूपशैथिल्यप्रसङ्गाद्धेय एव सर्वथा जीवमध्यमपरिमाणवादः । ननु सङ्कोचविकाशावङ्गीकृत्य स्थूलसूक्ष्मजीवानां क्रमात् सूक्ष्मस्थूलदेहप्रवेशस्योपपन्नत्वेन समीचीन एव जीवमध्यमपरिणामवाद इति चेन्न, तथात्वे जीवानां सावयवत्वेनानित्यत्वापत्तेः ।

ननु शरीरव्यापिसुखदुःखाद्युपलब्धये सुदूरदेशेऽपि जीवादृष्टप्रयुक्तजीवभोग्यपदार्थोत्पत्तये जीवविभुत्वमेवाङ्गीकर्तव्यमिति चेन्न, तथात्वे

जीवोत्क्रान्त्यादिप्रतिपादकश्रुतिव्याकोपप्रसङ्गात् । तथा चाहुर्ब्रह्मसूत्रकारा
 भगवन्तो बादरायणाः—‘उत्क्रान्तिगत्यागतीनाम्’ (ब्र०सू० २।३।२१)
 व्याख्यातञ्चैतत् पारमार्थ्यं सूत्रञ्चैवमेवानन्दभाष्यकारैर्भगवद्भिः श्रीरामा-
 नन्दाचार्यैः श्रीसम्प्रदायप्रधानाचार्यैः स्वभाष्ये । तथा हि— “आत्मनः
 सर्वगतत्वं निराकरोति” उत्क्रान्तोत्थादिना । ताम्य इत्यनुवर्त्तते ।
 नायमात्मा सर्वगतः किन्त्वणुरेव । उत्क्रान्तिगत्यागतीनाम् । आत्मो-
 त्क्रान्तितद्गतितया गतिश्रुतिभ्य इत्यर्थः । “तेन प्रद्योतेनैष आत्मा
 निष्क्रामति” (बृ.६।४।२) “ये वै के चास्मान् लोकात् प्रयन्ति चन्द्रमम-
 मेव ते सर्वे गच्छन्ति” (कौषीतकी १।२) “तस्मान् लोकात् पुनरेत्यस्मै
 लोकाय कर्मणे” (बृ.६।४।२) इत्यादिगत्यागत्युत्क्रान्तिश्रुतिभ्य आत्मनः
 सर्वगतत्वं नोपपद्यते किन्त्वणुत्वमेव । सर्वगतस्य विभोर्गतिश्चागतश्च
 नोपपद्यते । तस्मादात्मनोऽणुत्वमेव ।” (आनन्दभाष्य २।३।२१) इति ।

घटोपाधिकाकाशवच्छ्रुत्यननुमतस्यान्तःकरणोपाधिकचैतन्यात्मक-
 जीवस्य गत्यादिस्वीकारे तु “अथैष सम्प्रसादाऽस्माच्छरीरात् समु-
 त्थाय परं ज्योतिरूपसम्पद्य स्वेन रूपेणाभिनिष्पद्यते” इत्यादि श्रुतिवि-
 रोधोऽनिवार्य एव । तस्मादणुपरिमाण एव जीवः ।

गृहकोणस्थितस्यापि दीपस्य स्वप्रभया गृहस्थ सर्वप्रदेशे व्या-
 प्तिरिवाणुपरिमाणकस्यापि जीवस्य स्वधर्मभूतज्ञानद्वारा देहस्य सर्वप्रदेशे
 व्याप्तिरस्त्यतो न काचिदनुपपत्तिः शरीरव्यापिसुखाद्युपलब्धौ । एवं
 जीवादृष्टमपि सर्वव्यापीश्वरेच्छाऽनर्थान्तरमेव । अत एवोक्तमाचार्य-

सार्वभौमैः श्रीशारानन्दाचार्यैः—‘दैवाभिधास्ति जीवानां पूर्वकर्मफल-
प्रदा । यस्येच्छा सदसद्वरूपा रामचंद्रं नमामि तम् ॥’ (श्रीराम-
चन्द्रदशकम्) इति । अतो दूरदेशेऽपि अदृष्टप्रयुक्ततत्तज्जीवभोग्यपदा-
र्थोत्पत्तिरप्यनुपपत्तिशून्यैवेति ध्येयम् ।

कर्तृत्वम्

“एष द्रष्टा स्पष्टा श्रोता घ्राता रसयिता मन्ता बोद्धा कर्त्ता
विज्ञानात्मा पुरुषः” (प्रश्नोपनिषद् ५।६) इति श्रुत्या बोद्धेत्येवंरू-
पेण ज्ञानाश्रयत्ववत् कर्त्तृत्वेवंरूपेण कर्त्तृत्वाश्रयत्वमपि प्रतिपादितं जीवा-
त्मनोऽतस्तस्याकर्त्तृत्वापादनं श्रुतिविरुद्धमेव । अत एवोक्तं जगद्-
गुरुभिः श्रीचिदानन्दाचार्यैश्चिदात्मप्रबोधे—‘अकर्त्ता विभुर्नाश्रवा मध्य-
मानो न वा ज्ञानशून्यो जडो दुःस्वरूपः । अणुर्ब्रह्मणोऽशः शरीरं
च शेषः परं रामचन्द्रस्य दासश्चिदात्मा ।’ इति ।

सूत्रितं च ब्रह्मसूत्रकारैर्भगवद्विर्बादरायणैः—‘कर्त्ता शास्त्रार्थव-
त्वात्’ (ब्र.सू.२।३।३४) इति । व्याख्यातं चैतत् प्रमिताक्षरावृत्त्या-
ख्ये श्रीबोधायनवृत्तिसारे जगद्गुरुभिः श्रीदेवानन्दाचार्यैः । तथा हि
—“आत्मा कर्त्ता” । न तु प्रकृतिः । ‘ज्योतिष्टोमेन स्वर्गकामो यजेत’
इत्यादिशास्त्राणामप्रवृत्तस्य पुरुषस्य प्रवर्त्तकबोधोत्पादनद्वारा प्रवृत्त्यु-
त्पादनेनार्थवत्त्वात् । अन्तःकरणस्य प्रवर्त्यत्वस्वीकारे तु तस्याचेतन-
त्वेन प्रवर्त्तकबोधोत्पादनासम्भवाच्छास्त्रवैफल्यमनिवार्यमेव ।” (बोधा-
यनवृत्तिसारः) इति ।

जीवकर्त्तृत्वं च न जीवायत्तं किन्तु परमात्माऽऽयत्तमेव । ऊचु-
श्च ‘परात् तच्छ्रुते’ रित्येतत्सूत्रभाष्य आनन्दभाष्यकारा आचार्य-

सार्वभौमा भगवन्तः श्रीरामानन्दाचार्याः—“तु शब्दः पूर्वपक्षव्यावृ-
त्यर्थः । तज्जीवस्य कर्तृत्वं पराज्जीवान्तर्यामिण परमात्मन एव भवति ।
कुतः? तच्छ्रुतेः । ‘अन्नः प्रविष्टः शास्ता जनानां सर्वान्मा’ (तै०-
आ० ३।११।१०) ‘य आत्मानमन्तरो यमयति’ (वृ० ३।७।२२)
“एष ह्येवैनं साधुकर्म कारयति तं यमन्वानुनेषत्येष एवैनमसाधु
कर्म कारयति तं यमेभ्यो लोकेभ्यो नुनुत्तमे” (कौषी० ३।९) इति
तस्य जीवकर्तृत्वस्य परमायत्तत्वश्रुतेः । तस्माज्जीवकर्तृत्वं परमपुरु-
षायत्तमेव । (आनन्दभाष्य २।३।४१) इति ।

कर्तृत्वप्रतिपादनाद् भोक्तृत्वमपि प्रतिपादितं भवति जीवानाम् ।

देहादिभ्यो वैलक्षण्यम्

जीवश्च न देहेन्द्रियप्राणबुद्धिस्वरूपः ‘मम देहः’ ‘मम चक्षुरा-
दीनीन्द्रियाणि’ ‘मम प्राणाः’ ‘मम बुद्धि’ श्चेत्यादिप्रतीतेः । ऊचुश्च
श्रौततत्त्वसमुच्चये भगवन्तः श्रीराघवानन्दाचार्याः—“स च ‘यस्यात्मा
शरीरमि’ ति श्रुतिप्रामाण्यादोश्चरशरीररूपोऽपि न पाञ्चभौतिकस्वशरीर-
रूपोऽहमित्युपलभ्यमानत्वात्, “मम पाञ्चभौतिकं शरीरम्’ इति शरीरात्
पृथक्त्वेनोपलभ्यमानत्वात् “न जायते म्रियते वा विपश्चित्” “नित्यो
नित्यानां चेतनश्चेतनानाम्” इत्यादिश्रुतिभिर्नित्यत्वेन प्रतिपादित-
त्वाच्च । इन्द्रियप्राणबुद्धिवैलक्षण्यमप्यनयैव रीत्या बोध्यम् । अत एवोक्तं
जगद्गुरुश्रीश्रुतानन्दाचार्यैः—

“सुखाश्चाणुचिज्ज्ञातृरूपोऽस्ति जीवः

परब्रह्मणोऽस्तनूनित्यशेषः ।

न देहेन्द्रियप्राणबुद्धिस्वरूपो

विकारी जडो ब्रह्मरूपोऽपि नैव" ॥ इति ॥

उक्तञ्च बोधायनमतादर्शाख्यायां सहस्रश्लोकां जगद्गुरु-
श्रीश्रुतानन्दाचार्यप्रशिष्यैर्जगद्गुरुश्रीपूर्णानन्दाचार्यैः सिद्धान्त-
सार्वभौमैः —

“स्थूलश्चाहं हि गच्छामि” प्रत्ययाच्चेतनस्तनुः ।

मृते देहे तु चैतन्यं प्राणनिर्गमनान्न हि ॥ ८७७ ॥

इति चेन्न वरं चैतद्, बिकल्पासद्वता यतः ।

देहस्यावयवे तच्चैकस्मिन् सर्वेषु वाऽस्ति हि ॥ ८७८ ॥

नाद्यः प्रतीयते यस्माच्चैतन्यमितरत्र च ।

बहुचेतनवत्त्वं स्यादन्त्ये चैकतनावथ ॥ ८७९ ॥

उच्छेदो व्यवहारस्य वैमत्ये तु मिथो भवेत् ।

हस्ताद्यन्यतमोच्छेदे स्मृतेश्चानुपपन्नता ॥ ८८० ॥

संघातरूपवच्चान्न त्वात्मा तनुर्यथा घटः ।

देहस्यानात्मता सिद्धा चेत्येवमनुमानतः ॥ ८८१ ॥

“मम देहः” प्रतीतेश्च नात्मता मन्यते तनोः ।

अनित्यत्वाज्जडत्वाच्च शरीरस्यात्मता न हि ॥ ८८२ ॥

इन्द्रियस्य न चात्मत्वं “ममेन्द्रियं” प्रतीतितः ।

जीवत्वं न च नेत्रादेस्तच्छून्ये जीव्यते यतः ॥ ८८३ ॥

“मन एव मनुष्याणां कारणं बन्धमोक्षयोः ।”

भोगोपकरणं चैवं तस्मादात्मा मनो न हि ॥ ८८४ ॥

“मम प्राणः” प्रतितेज्च प्राणस्य चान्मता न हि ।

“प्राणोऽस्मी”तिश्रुतो चोक्तः प्राणदेही परेश्वरः ॥ ८८५ ॥

“अहं जानामि” चेत्यब्राह्ममर्थस्यात्मता खलु ।

तस्य धर्मेनया ज्ञानं ज्ञाते सा न कथञ्चन ॥ ८८६ ॥ इति ।

जंवाञ्च “ममैवांशो जीवलोके जीवभूतः सनातनः” इति
भगवद्वचनप्रामाण्याद् विशिष्टस्य विशेषणवद् ब्रह्मणोऽभूताः ।

जीवानां मिथो भेदः

अनन्ताः परस्परभिन्नाश्च जीवाः । अन्यथा ‘नित्यो नित्यानाम्’
‘न त्वेवाहं जातु नासं न त्वं नेमे जनाधिपाः । न चैव न भविष्यामः
सर्वे वयमनः परम् ।’ इत्यादिश्रुतिस्मृतिव्याकोपः प्रसज्येत । जीवाना-
मैक्य एकः मुख्यपरो दुःखी केचिद् बद्धा केचिच्च मुक्ता इत्यादिव्यव-
स्था च न स्याद् अत एवोक्तमानन्दभाष्यकारैर्भगवद्भिः श्रीरामानन्दा-
चार्ययतिसार्वभौमैर्गीताभाष्ये—

‘किञ्चात्मनां भेदाभावे गुरुशिष्यव्यवस्थामङ्गोऽपि स्यात् । एवं
शिष्यतया कञ्चन शिक्षणीयमुपलभ्यानुपलभ्यतया वोपदिशत्याचार्यः ?
आद्ये स्वस्माद् भिन्नमभिन्नं वा ? प्रथमे सत्यमसत्यं वा ? नाद्योऽपसि-
द्धान्तात् । अन्त्ये तु तस्य मिथ्यात्वेनोपलम्भे तस्मा उपदेशासम्भवः ।
सत्यत्वेनोपलम्भे तु भ्रान्तत्वेनाचार्यत्वहानिराचार्यस्य । अभिन्नत्वपक्षे
कथमुपदेशः । अनुपलभ्येति पक्षे तु कस्मा उपदिशति ?

एवमात्मभेदान्भ्युपगमे बद्धमुक्तव्यवस्थामङ्गश्च भवेत् ।’ (गीताया
आनन्दभाष्यम् २।१२) इति ।

श्रौतं प्रमेयचन्द्रिकायां श्री श्रियानन्दाचार्यैरप्युक्तम्—

एककाले सुखी चैको दुःखी चान्योऽवलोक्यते ।

विज्ञैः परस्परं भेदश्चात्मनां मन्यते ततः ॥ २१ ॥

सुखीदुःखीतिभेदो नन्वन्तःकरणभेदतः ।

मैवं कुतो यतश्चैवं सौभर्यादौ कथं न हि ॥ २२ ॥

मुक्तामुक्तत्वभावश्च बोध्यबोक्ता तथा ।

मृतामृतव्यवस्था च ह्यात्मैक्ये सम्भवेन्न हि ॥ २३ ॥

नन्वात्मनामभेदोऽस्ति 'भोक्ता भोग्यमि'तिश्रुतेः ।

मैवं यतः प्रकारैक्याज्जीवानां च तथा श्रुतिः ॥ २४ ॥

आहुश्च नवरत्नीकाराः श्रीश्यामानन्दाचार्याः —अहं देहेन्द्रिया-
दिभ्यः प्राणेभ्यो ज्ञानतोऽपि च । अन्यात्मभ्यश्च रामाद्वि भिन्नो
रामतनुस्तथा ॥” इति ।

अतश्चैकजीववादः श्रुतिविरुद्धो युक्तिविरुद्धश्चास्तीति बोध्यम् ।

बद्धजीवाः

जीवास्त्रिविधा बद्धमुक्तनित्यभेदात् । उक्तञ्चेत्थमेव भाष्ये —

“एतेन जीवानां बद्धमुक्तनित्यभेदेन त्रैविध्यमपि दर्शितं भव-
तीत्यन्यत्र विस्तरः । (श्रीरामानन्दभाष्यम् १।१।१४) इति । तत्राना-
दिकालीनस्वनियामकपुण्यपापात्मककर्मानुगुणजनिनिधनत्वादिधर्ममापन्ना
आब्रह्मकोटादयो जीवा बद्धाः । भगवान् श्रीरामोऽपि जीवस्य
प्राक्तनं कर्मानुसृत्यैव फलप्रदोऽतो न तत्र स्वातन्त्र्यप्रयुक्तवैषम्यनैर्घृण्य-
दोषोऽत एवोक्तमाचार्यशिरोमणिश्रीश्रुतानन्दाचार्यैः —

“विकारञ्च रामो दयाब्धिस्तथात्वे

दयाशून्यतां पक्षपातञ्च नैति ।

प्रकारे विकारस्तथा चित्रसृष्टौ

च हेतुर्यतः प्राणिनां प्राच्यकर्म ॥” इति ।

(श्रौतसिद्धान्तबिन्दुः)

मुक्तजीवाः

अनन्तजन्मोपाजितपुण्योदयेन सत्त्वोद्रेकात् सदगुरुमुपसद्य ततो-
ऽनन्तब्रह्माण्डनायकनिखिलदोषप्रत्यनीकानन्तकल्याणगुणसागरं परं ब्रह्म
भगवन्तं श्रीराममवबुध्य तद्भक्तिप्रपत्तिभ्यां बन्धकारणभूतानि कर्माणि
विनाश्य कर्मोपाजितदेहं परित्यज्य दिव्ये श्रीसाकेतधामनि भगवत्सा-
युज्यमवाप्ता जीवा मुक्ताः ।

भक्तिः

भक्तिश्च ध्रुवा स्मृतिः । उक्तञ्च महर्षिश्रीपुरुषोत्तमाचार्यबो-
धायनोक्तसाधनसप्तकस्य पद्यात्मिकायां साधनदीपिकाख्यायां व्याख्यायां
श्रीबोधायनचरणचञ्चरीकैराचार्यसुरेन्द्रैः श्रीगङ्गाधराचार्यैः—

रामस्य ब्रह्मणोऽनन्यभक्त्यैव मुक्तिराप्यते ।

भक्तिर्ध्रुवा स्मृतिः सा च विवेकादिकसप्तकात् ॥ इति ॥

भक्तिमधिकृत्याभिहितं चापरबोधायनाचार्यजगद्गुरुश्रीदेवा-
नन्दाचार्यवेदान्तविद्यानिधिभिः प्रामिताक्षराकारैर्योगपञ्चके—

“श्रीरामस्यानवच्छिन्नं स्मरणं प्रीतिपूर्वकम् ।

श्रोमद्वैष्णवाचार्यैर्भक्तियोगतया मतम् ॥२३॥

अङ्गमष्टाङ्गयोगोऽङ्गी भक्तियोगः प्रकीर्तितः ।

लभ्यते भगवान् रामो भाक्तियोगेन नान्यथा ॥३३॥

भक्तिर्बोधायनप्रोक्तैर्विवेकादिकसाधनैः ।

ध्यानध्रुवस्मृतीत्यादिशब्दवाच्या प्रजायते ॥३४॥

संसारिता मताऽभक्त्या भक्त्या मुक्तिरुदीरिता ।

आमृत्युसमयं भक्तेरावृत्तिश्च मता श्रुतौ ॥३५॥

प्रारब्धान्ते मता भक्तिर्मुक्तिदा चाचिरादिना ।

अङ्गिनी च मता भक्तिरङ्गे त ज्ञानकर्मणी ॥३६॥

“श्रवणं कीर्तनं विष्णोः स्मरणं पादसेवनम्
अर्चनं वन्दनं दास्यं सख्यमात्मनिवेदनम्” ॥३७॥

पवं महापुराणे श्रीभागवते हि मुक्तिदाः ।

भक्तेश्च नवधा भेदाः प्रह्लादेन प्रकीर्तिताः ॥३८॥

पभिराराधितो रामो भक्ते परं प्रसोदति ।

योगक्षेमं वहँल्लोके चान्ते मुक्तिं प्रयच्छति ॥३९॥

घृतं जलात् तथा तैलं सिकतातश्च निःसरेत् ।

तथाऽपि भगवद्भक्तिं विना मुक्तेन सम्भवः ॥४०॥

पूर्वाघनाशिनी चाथ पराघश्लेषवर्जिनी ।

भक्तिरेव ततः सैव पुंसां संसारनाशिनी” ॥४१॥ इति ।

आनन्दभाष्यकारैराचार्यसार्वभौमैर्भगवद्भिः श्रीरामानन्दाचार्यैर-
प्यभिहितमेवमेव श्रावैष्णवमताब्जभास्करे—

“सा तैलधारासमनित्यसंस्मृतेः सन्तानरूपेशि परानुरक्तिः ।
भक्तिर्विवेकादिकसप्तजन्या तथा यमाद्यष्टसुबोधकाङ्गाः ॥ इति ।

श्रीरामानन्दभाष्येऽपि—“सा च भक्तिः परमप्रेयो भगवदितरवै-
तृष्यपूर्वकपरमपुरुषानुरागरूपो ज्ञानविशेष एव ”

(आ० भा० १।१।१।) इति ।

प्रपत्तिः

“सर्वधर्मान् परित्यज्य मामेकं शरणं ब्रज । अहं त्वा सर्वपा-
पेभ्यो मोक्षयिष्यामि मा शुचः” (गो० १८।६६) इत्येतस्य श्लोक-
स्यानन्दभाष्ये भगवद्भिः श्रीरामानन्दाचार्यैः प्रपत्तेः स्वरूपमपि निरूपि-
तम् । तथाहि—‘सर्वज्ञस्य सर्वशक्तेर्वीरसत्यजलधेः स्वभाव एवैष यत्

स प्रार्थित एव सर्वं करोतीत्युपायत्वप्रार्थनाऽवश्यं कर्तव्येत्यपि ध्येयम् ।
 सेयमुपायत्वप्रार्थनैव प्रपत्तिः ।.....

प्रार्थनांशेन शरणागतिपदवाच्य आत्मनिक्षेपांशेन न्यासपदवाच्यश्च
 प्रपत्तियोग एव । आनुकूल्यस्य सङ्कल्पः प्रातिकूल्यस्य वर्जनं रक्षिष्यतीति
 विश्वासो गोप्तृत्ववरणं कार्पण्यञ्चेतोमानि प्रपत्तियोगस्य पचांगानि ।
 तथा हि शास्त्रं “आनुकूल्यस्य सङ्कल्पः प्रातिकूल्यस्य वर्जनम् । रक्षिष्य-
 सीतीति विश्वासो गोप्तृत्ववरणं तथा । आत्मनिक्षेपकार्पण्ये षड्विधा
 शरणागतिः ।” (अहिर्बुध्निसंहिता ३७।२८) इति । पञ्चापीमानि
 प्रपत्यङ्गानि बोधायनवृत्तिकृता भगवता श्रीपुरुषोत्तमाचार्यबोधायनेन
 श्रीपुरुषोत्तमप्रपत्तिषट्के विहितानि । तथा हि—

“राम दोनोऽनुकूलोऽहं विश्वस्तोऽप्रातिकूल्यवान् ।

त्वयि न्यस्यामि चात्मानं पाहि मां पुरुषोत्तम ! ॥”

(गीताया आनन्दभाष्यम् १८।६६)

प्रपत्तिं समधिकृत्य व्याहृतं चापरबोधायनाचार्यैर्जगद्गुरुभिः
 श्रीदेवानन्दाचार्यैर्वेदान्तविधानिधिभिः प्रमिताक्षराकारैर्योगपञ्चके-

“श्रीरामाय ससीताय स्वात्मस्वीयानुबन्धिनाम् ।

रक्षाभरार्पणं पुंसो न्यासयोगः प्रकीर्तितः ॥४२॥

आनुकूल्यस्य सङ्कल्पः प्रातिकूल्यस्य वर्जनम् ।

विश्वासोऽकिञ्चनत्वं च गोप्तृत्ववरणं तथा ॥४३॥

आचार्यैरुक्तमेतद्धि न्यासयोगाङ्गपञ्चकम् ।

अङ्गपुष्टौ प्रजातायामङ्गिपुष्टिर्मता ध्रुवा ॥४४॥

श्रीमद्रामानुकूलोऽहं भविष्याम्यद्यतः खलु ।

इत्यानुकूल्यसङ्कल्पो न्यासयोगाङ्गमादिमम् ॥४५॥

श्रीरामप्रतिकूलोऽहं भविष्याम्यद्यतो न हि ।
 पतन्त्यासद्वितीयाङ्गं प्रातिकूल्यस्य वर्जनम् ॥४६॥
 अवश्यं जानकीनाथो मम रक्षां विधास्यति ।
 विश्वासनामकं चैतन्त्यासाङ्गं हि तृतीयकम् ॥४७॥
 त्वामेव हि प्रपन्नं त्वं रक्ष राम शरण्य माम् ।
 पतन्त्यासचतुर्थाङ्गं गोप्तृत्ववरणं मतम् ॥४८॥
 प्रपन्नं साधनैर्हीनं मां पाहि रघुनन्दन ।
 न्यासस्य पञ्चमं चाङ्गमाकिञ्चन्यमिति स्मृतम् ॥४९॥
 मानसादिविभेदेन न्यासोऽयं त्रिविधो मतः ।
 न्यासस्यैवापरे नाम्नो प्रपत्तिशरणागती ॥५०॥
 प्रतिज्ञातं च रामेण प्रपत्या सर्वतोऽभयम् ।
 राम एव प्रपद्यो यद् रामो द्विर्नाभिभाषते ॥५१॥
 अयं प्रपत्तियोगो हि प्रारब्धस्यापि नाशकः ।
 अस्य प्रपत्तियोगस्याधिकारः सर्वदेहिनाम् ॥५२॥ इति ।

मुक्तावस्थायां “निरञ्जनः परमं साम्यमुपैति” इति श्रुतिप्रति-
 पादितपरमसाम्यापन्नोऽपि मुक्तजीवः सर्वेश्वरो न भवति साम्यस्य
 भेदघटितत्वादत एव सूत्रितं ब्रह्ममीमांसायां भगवता बादराणेण—
 “जगद्व्यापारवर्जं प्रकरणादसन्निहितत्वाच्च” (ब्र.सू. ४।४।१७) इति ।
 अभिहितञ्चैतस्य सूत्रस्यानन्दभाष्य आचार्यसार्वाभौमैर्भगवद्भिः श्रीरामा-
 नन्दाचार्यैः—“पूर्वं संकल्पमात्रेण मुक्तस्य सर्वकामावाप्तिरभिहिता-
 ऽनन्याधिपतित्वञ्चोक्तम् । तथा सतीदानीं विचार्यते । किं मुक्तस्य
 संकल्पमात्रेण परमपुरुषस्येव सर्वेश्वरत्वमपि प्राप्यते आहोस्वित् सर्व-
 कामप्राप्तिरूपमैश्वर्यमेवेति संशये सर्वजगतामीश्वरत्वमपि । कुतः ?
 मुक्तत्वादनन्याधिपतित्वेनार्थात् सर्वाधिपतित्वोपपत्त्या परमेश्वरस्येव

सर्वनियन्तृत्वोपपत्तेः । “निरञ्जनः परमं साम्यमुपैति” इति परमपुरुष-
साम्यापत्तिश्रवणाज्जगत्सृष्ट्यादिकर्तृत्वभाष्यं मुक्तस्य सम्भवतीति प्राप्ते-
ऽभिधीयते—जगद्व्यापारवर्जमिति । जगद्व्यापारो जगदुत्पत्त्यादिकर्तृ-
त्वं तच्चाशेषचेतनाचेतनस्वरूपपस्थितिप्रवृत्तिभेदनियमनं तद्वर्जमविद्या-
तिरोधानराहित्यपूर्वकपरब्रह्माऽनुभवरूपम् “सोऽश्नुते सर्वान् कामान्
सह ब्रह्मणा विपश्चिता” इति श्रुत्यभिहितसङ्कल्पमात्रेण सर्वकामावा-
प्तिरूपं मुक्तस्यैश्वर्यमस्ति न तु जगदीश्वरत्वमपि, तत्तु परमपुरुष-
स्यासाधारणम् । कुतः ? प्रकरणात् । ‘यतो वा इमानि भूतानि जायन्ते
येन जातानि जीवन्ति यत्प्रयन्त्यभिसंविशन्ति तद्विजिज्ञासस्व तद् ब्रह्म ।’
(तै. ३।१) इति परमात्मानमेव प्रकृत्याम्नातं न तु मुक्तात्मानम् ।
एवं “तदैक्षत बहुस्यामप्रजायेयेति तत्तेजोऽसृजत” (छा० ६।२।३)
इत्यादिप्रकरणान्तरेष्वपि ज्ञेयम् । असन्निहितत्वाच्चापि मुक्तस्य । न हि
जगन्नियमनादिषु मुक्तस्य सान्निध्यमप्यस्ति येन तस्याप्ययं व्यापारः
स्यात् ।” (आनन्दभाष्य ४।४।१७) इति ।

तस्मान्मुक्तो जीवो ब्रह्मभिन्न एव न तु ब्रह्मस्वरूप इति बोध्यम् ।

नित्यमुक्तजीवाः

“यत्र पूर्वे साध्याः सन्ति देवाः” इत्यादिश्रुतिप्रतिपादिता
हनुमदादयो नित्यमुक्तास्तु भगवत्प्रतिकूलाचरणाभावात् कदाचिदपि
संसारं नाप्नुवन्ति । नित्यमुक्तानामवतारास्तु भगवदिच्छया स्वेच्छया
वा भवन्ति । भगवन्नित्येच्छया सनातनत्वेन व्यवस्थापितास्तेषामधि-
कारविशेषा इति ध्येयम् ।

उक्तं च जीवतत्त्वमधिकृत्याचार्यसार्वभौमैरानन्दभाष्यकारैर्मग-
वद्भिः श्रीरामानन्दाचार्यैर्वेदान्तसारे—

“नित्योऽज्ञश्चेतनोऽजः सततपरवशः सूक्ष्मतोऽत्यन्तसूक्ष्मो
मिन्नो बद्धादिभेदैः प्रतिकुणपमसौ नैकधा सूरिवर्यैः ।
श्रीशाक्रान्ताल्यस्थो निजकृतिफलभुक् तत्सहायोऽभिमानी
जीवः सम्प्रोच्यते श्रीहरिपदसुमते तत्त्वजिज्ञासुवेद्यः ॥” इति ।

इत्यनुभवानन्दद्वारपीठनामकश्रीरामानन्दपीठसंस्थापकैर्जगद्गुरु-

श्रीमदनुभवानन्दाचार्यैर्विरचिते श्रौतार्थसंग्रहे

जीवनिरूपणात्मकः प्रथमः परिच्छेदः ॥१॥

—*—

२-अथाचिदर्थनिरूपणम्

अथ क्रमप्राप्तमचित्तत्त्वमभिधीयते—

अचिन्नाम ज्ञानविरहितं तत्त्वम् । तच्चावस्थान्तरापत्तिरूपवि-
काराश्रयरूपमत एव द्रव्यम् । तद् द्विविधं जडाजडभेदात् । तत्र परप्र-
काश्यं जडम् । तद्विन्नमजडम् । अजडं द्विविधं पराक्प्रत्यग्भेदात् ।
तत्र स्वयंप्रकाशमानत्वे सति परस्मा एव भासमानत्वं पराक्त्वम् ।
परागपि द्विविधं शुद्धसत्त्वज्ञानभेदात् ।

शुद्धसत्त्वम्

शुद्धसत्त्वं नाम त्रिगुणमिन्नं शुद्धसत्त्वगुणाधिकरणमचिद्द्रव्यम् । -
तन्नित्यमजडमधःप्रदेशे परिच्छिन्नमूर्ध्वप्रदेशे चान्तरहितम् । “आदित्यवर्णं

तमसः परस्तात्” (श्वेता० ३।८) “तद्विष्णोः परमं पदं श्रद्धा पश्यन्ति
सूरयः” (वृ० पु० ५।१०) इत्यादिश्रुतयस्तत्र प्रमाणभूताः । तदीश्वरसं-
कल्पान्नित्यमुक्तेश्वराणां भोग्यभोगोपकरणभोगस्थानरूपं भवति ।
नित्यविभूतिनित्यधामपरमधामपरमव्योमाक्षरधामसाकेतादिशब्दाः शुद्ध-
सत्त्वपर्यायाः ।

ज्ञानम्

अर्थप्रकाशो ज्ञानम् । तच्च प्रभावद् द्रव्यगुणात्मकजडं विभु-
द्रव्यम् । तच्चेश्वरस्य नित्यानां च सदैव विभु, मुक्तानां श्लाघ्यवस्थायां
तिरोहितं मुक्तौ विभु बद्धानां तु तिरोहितमेव ।

ज्ञानं हि नित्यं द्रव्यम् “न विज्ञातेर्विपरिलोपो विधीते” (वृ०
४।३।३०) इति श्रुतेः । ‘ज्ञानमुत्पन्नम्’ ‘ज्ञानं नष्टम्’ इत्यादिस्थवहारस्तु
ज्ञानसम्बन्धिसंकोचविकासावस्थाहेतुक एवेति ध्येयम् । ज्ञानं, मतिः,
प्रज्ञा, संवित्, धिषणा, धोः, मनीषा, शेमुषी, बुद्धिरित्यादिभिः शब्दा
ज्ञानपर्यायाः ।

परप्रकाश्यं जडमित्युक्तं प्राक् । जडं द्विविधं प्रकृतिकालभेदात् ।
तथा चोक्तं श्रौतसिद्धान्तविन्दुकारश्रीश्रुतानन्दाचार्यचरणैः—

अचिन्नाम तत्त्वं द्विधा ज्ञानशून्यं

जडश्चाजडं नैव मिथ्या कदाचित् ।

जडं मिश्रसत्त्वं तथा कालतत्त्वं

मनीषाजडं शुद्धरूपं च सत्त्वम् ॥ इति ॥

अत्र मिश्रसत्त्वपदेनाविद्यामायाद्यपरपर्याया प्रकृतिरुक्ता ।

प्रकृतिः

प्रकृतिर्नाम सत्त्वरजस्तमोरूपगुणात्रयाश्रयरूपं द्रव्यम् । तत्र सत्त्वं नाम ज्ञानसुखतदुभयसङ्गोत्पादको गुणः । रजोनाम रागतृष्णाकर्म-सङ्गोत्पादको गुणः । तमोनाम विपरीतज्ञानानवधानालस्यनिद्रोत्पादको गुणः । उक्तं च श्रौततत्त्वसमुच्चयकारैराचार्यसार्वभौमैर्भगवद्भिः श्रीरा-
घवानन्दाचार्यैः—“तत्र सत्त्वं निर्मलत्वात् प्रकाशकमनामयम् । सुखसङ्गेन बध्नाति ज्ञानसङ्गेन चानघ ॥ रजोरागात्मकं विद्धि तृष्णासङ्गसमुद्भवम् । तन्निबध्नाति कौन्तेय कर्मसङ्गेन देहिनम् ॥ तमस्त्वज्ञानजं विद्धि मोहनं सर्वदेहिनाम् ।” (गीता) इति भगवद्वचनप्रामाण्यात् सत्त्वं नाम ज्ञानस्य सुखस्य तदुभयसङ्गस्य च जनको गुणः । रजोनाम रागतृष्णा-
कर्मणां सङ्गानां जनको गुणः । तमोनाम विपरीतज्ञानानवधानालस्य-
निद्राणां जनको गुणः । ” (श्रौततत्त्वसमुच्चयः) इति ।

प्रलये प्रकृतेस्त्रयोऽपि गुणाः साम्यमापन्ना एव भवन्ति । ‘तदैक्षत बहुस्याम्’ इतीश्वरसङ्कल्पवशात् प्रकृतिर्गुणवैषम्यप्रयुक्तां कार्योन्मुखावस्था-
मवाप्याव्यक्तपदवाच्या भवति ।

महत्तत्त्वम्

अव्यक्तपदवाच्यायाः प्रकृतेर्यः प्रथमो विकारः स महान् ।
स च त्रिविधः । सात्त्विकराजसतामसभेदात् ।

अहङ्कारः

महतः प्रथमो विकारोऽहङ्कारः । सोऽपि सात्त्विकादिभेदात्
त्रिविधः । एते सात्त्विकराजसतामसाख्या अहङ्काराः क्रमाद् वैकारिक-
तैजसभूतशब्दैरप्यभिधोयन्ते ।

एकादशेन्द्रियाणि

राजसाहङ्कारसहकृतात् मात्तिकाहङ्कारदेकादशेन्द्रियाणि जायन्ते ।
तानि द्विविधानि । ज्ञानेन्द्रियाणि कर्मेन्द्रियाणि च ।

ज्ञानप्रसरणे शक्तानीन्द्रियाणि । ज्ञानेन्द्रियाणि । तानि षड्विधानि ।
मनः श्रोत्रं त्वक् चक्षु रसनं घ्राणञ्चेति ।

तत्र स्मृत्यादिकरणमिन्द्रियं मनः । हृदयदेशवृत्तिः ।

शब्दमात्रग्रहणसमर्थमिन्द्रियं श्रोत्रम् । कर्णशङ्कुलीवृत्तिः ।
सर्पाणां तु नेत्रगोलकवृत्तिः ।

स्पर्शमात्रग्रहणसमर्थमिन्द्रियं त्वक् । सर्वशरीरवृत्तिः ।

रूपमात्रग्रहणसमर्थमिन्द्रियं चक्षुः । नेत्रवृत्तिः ।

रसमात्रग्रहणसमर्थमिन्द्रियं रसनम् । जिह्वाप्रवृत्तिः ।

गन्धमात्रग्रहणसमर्थमिन्द्रियं घ्राणम् । नासां प्रवृत्तिः ।

उच्चारणाद्यन्यतमकर्मसमर्थानीन्द्रियाणि कर्मेन्द्रियाणि । तानि पञ्चविधानि
वाक्पाणिपादपायूपस्थभेदात् ।

तत्रोच्चारणकरणमिन्द्रियं वाक् । हृदयादिस्थानाष्टकवृत्तिः ।

शिल्पादिकरणमिन्द्रियं पाणिः । अंगुल्यादिवृत्तिः ।

सञ्चारकरणमिन्द्रियं पादः । चरणादिवृत्तिः ।

मलोत्सर्जनकरणमिन्द्रियं पायुः । गुदादिवृत्तिः ।

मैथुनकर्मणिन्द्रियमुपस्थः । मेहनादिवृत्तिः ।

तन्मात्रपञ्चकं भूतपञ्चकं च

राजसाहङ्कारसहकृतात् तामसाहङ्काराच्छब्दतन्मात्रमुत्पद्यते ।
तन्मात्रं नाम भूतोपादानं द्रव्यम् । तत् पञ्चविधं शब्दस्पर्शरूपरसगन्ध-

भेदात् । विशिष्टशब्दादिगुणाश्रयो भूतम् । तदपि पञ्चविधमाका-
शवायुतेजोऽपृथिवीभेदात् ।

तत्र तामसाहङ्काराव्यवहितोत्तरावस्थाविशिष्टं द्रव्यं शब्दतन्मा-
त्रम् । तस्मादाकाशमुत्पद्यते । रूपरहितं विशिष्टशब्दाधिकरणं द्रव्य-
माकाशम् । तच्च शब्दगुणकम् ।

आकाशाव्यवहितोत्तरावस्थाविशिष्टं द्रव्यं स्पर्शतन्मात्रम् ।
तस्माद् वायुरुत्पद्यते । रूपरहितं विशिष्टस्पर्शवद् द्रव्यं वायुः । स च
शब्दस्पर्शगुणकः । वायोः स्पर्शोऽनुष्णाशीतोऽस्तीति बोध्यम् । देहधा-
रको वायुविशेषः प्राणः । स पञ्चविधः । प्राणापानव्यानोदानसमान-
भेदात् । तत्र प्राणो हृदयवृत्तिरपानो गुदवृत्तिर्व्यानः सर्वशरीरवृत्ति-
रुदानः कण्ठवृत्तिः समानश्च नाभिवृत्तिरिति बोध्यम् ।

वाय्वव्यवहितोत्तरावस्थाविशिष्टं द्रव्यं रूपतन्मात्रम् । तस्मात्तेज
उत्पद्यते । उष्णस्पर्शवद् द्रव्यं तेजः । तच्च शब्दस्पर्शरूपगुणकम् ।
तेजसो रूपं भास्वरं शुक्लमिति बोध्यम् ।

तेजोऽव्यवहितोत्तरावस्थाविशिष्टं द्रव्यं रसतन्मात्रम् । तस्मादाप
उत्पद्यन्ते । शीतस्पर्शवत्य आपः । शब्दस्पर्शरूपरसा अपां गुणाः
अपां रूपमभास्वरं शुक्लं रसश्च मधुर इति बोध्यम् ।

अव्यवहितोत्तरावस्थाविशिष्टं द्रव्यं गन्धतन्मात्रम् । तस्मात्
पृथिव्युत्पद्यते । विशिष्टगन्धवद् द्रव्यं पृथिवी । सा च शब्दादिगुणप-
ञ्चकशालिनी । पृथिव्यां स्पर्शोऽनुष्णाशीतो रूपं शुक्लरक्तकृष्णपीतेति
चतुर्विधं रसो मधुराम्ललवणकटुकषायतिक्तभेदात् षड्विधो गन्धो सुरभ्य

सुरभीति द्विविधः । तत्र रूपमभास्वर्गशुक्लमिति बोध्यम् । पृथिव्या
रूपरसगन्धस्पर्शाः पाकनिमित्तकाः ।

पञ्चीकरणम्

सर्वेश्वरो भगवान् श्रीरामो भूतसृष्टि विधायकैकस्य भूतस्य
समानभागद्वयं कृत्वैकं विहायापरस्य समभागचतुष्टयं विधायकक तद-
र्धातिरिक्तेषु भूतार्धेषु संयोजयति । एतदेव भूतानां पञ्चीकरणम् । अत
एवाकाशादिषु सर्वेषु भूतेषु शब्दादानां सर्वेषां गुणानामुपलब्धिः ।
इत्थं सर्वभूतेषु सर्वभूतानां विद्यमानत्वेऽपि पृथिव्यादिव्यपदेशः स्वभा-
गस्य भूयस्त्वादपरभागस्य चाल्पीयस्त्वादेवेति बोध्यम् । वेदे त्रिवृतक-
रणोपदेशः पञ्चीकरणसप्तीकरणयोरप्युपलक्षणम् ।

कालः

भूतादिव्यहारजनको गुणत्रयशून्यो जडद्रव्यविशेषः कालः ।
अखण्डकालो नित्यो विभुपरिमाणश्च । निमेषादिरूपस्त्वनित्यः ।

उक्तं चाचित्तत्त्वमधिकृत्यापरबोधायनाचार्यजगद्गुरुश्रीदेवानन्दाचार्य-
वेदान्तविद्यानिधिभिः प्रमिताक्षराकारैर्योगपञ्चके—

“चिदात्माभिहितो द्रव्यं चतुर्धाऽचिदचेतनम् ।

जीवेशयोर्गुणो ज्ञानमर्थाभासोऽजडं विभु ॥ १९ ॥

संकोच्यः कमणा नित्योऽन्तरङ्गं भक्तिसाधनम् ।

शुद्धसत्त्वगुणा नित्यविभूतिरजडा मता ॥ २० ॥

कालावस्था तथा विभ्वीभोग्यभागस्थलादिका ।

सत्त्वादिसिंहितः कालो विभुर्जडो हरेस्तनुः ॥ २१ ॥

कालभिन्ना जडा नित्या प्रकृतिस्त्रिमुणाश्रयः ।
 तद्विकारो महानाद्यस्तदभेदाः सात्विकादयः ॥२२॥
 सत्त्वादिगुणभेदेनाहङ्कारस्त्रिविधस्ततः ।
 इन्द्रियाणि दशैकं च सात्विकाहंकृतेरथ ॥२३॥
 तामसाहंकृतेश्चाथ राजससहंकारतः ।
 जायते शब्दतन्मात्रं स्पर्शहेतुस्ततो नभः ॥२४॥
 स्पर्शाद् वायुस्ततो रूपं रूपात् तेजस्ततो रसः ।
 रसादापस्तथा चाद्रव्यो गन्धो जातु क्षितिस्ततः ॥२५॥
 तन्मात्रं द्रव्यरूपं चाद्रव्यं शब्दादयो गुणाः ।
 शब्दादयो गुणा भिन्नाः शब्दादिकतन्मात्रतः ॥२६॥
 पञ्चीकृत्य च भूतेभ्यो रामो जगत् करोति हि ।
 स एव रक्षति तद्वत् प्रलयं विदधात्यपि ॥२७॥
 पञ्चाकरणतः पूर्वा सृष्टिः समष्टिरुच्यते ।
 उत्तरा व्यष्टिसृष्टिस्तु क्रियते ब्रह्मदेहिना ॥२८॥ इति ।

उक्तं च प्रकृतितत्त्वमधिकृत्याचार्यसार्वभौमैरानन्दभाष्यकारैर्म-
 गवद्भिः श्रीरामानन्दाचार्यैर्वेदान्तसारे—

“पृष्ठानामेकमाद्यं त्रिकमपि शृणु तद्भेदतो नामभेदै-
 नित्याऽज्ञाऽचेतना सा प्रकृतिरविकृतिर्विश्वयोनिः शुभैका ।
 नाना वर्णात्मकाजा त्रिगुणसुनिलयाऽव्यक्तशब्दाभिधेया
 निर्व्यापारा परार्था महदहमितिस्रुरुच्यते तत्त्वविद्भिः ॥” इति ।
 इत्यनुभवानन्दद्वारपीठनामकश्रीरामानन्दपीठसंस्थापकैर्जगद्गुरु—

श्रीमदनुभवानन्दाचार्यैर्विरचिते श्रौतार्थसंग्रहेऽचिदर्थ-
 निरूपणात्मको द्वितीयः परिच्छेदः ॥ २ ॥

३-अथेश्वरार्थनिरूपणम्

ईश्वरस्तु विमुचेतनः । विशेषणानुपादाने जीवे विशेष्यानुपादाने कालेऽतिप्रसङ्गवारणायोभयोपादानम् । तत्र चेतनत्वं नाम ज्ञानाधिकरण-
त्वम् । विभुत्वं तु स्वरूपतो ज्ञानतः शरीरतश्च व्यापकत्वम् ।

स ईश्वरः 'सत्वादयो न मन्तांशे यत्र तु प्राकृता गुणाः' इति वचनप्रमाण्याद्वेयप्राकृतगुणरहितः, 'परास्य शक्तिविविधैव श्रूयते स्वाभाविकीज्ञानबलक्रिया च' इत्यादिश्रुतिप्रामाण्यान्निरुपाधिकानन्तकल्याणगुणविशिष्टः, 'आनन्दं ब्रह्म' 'सत्यं ज्ञानमनन्तं ब्रह्म' इत्यादिश्रुतेः सच्चिदानन्दरूपः, देशकालवस्तुपरिच्छेदशून्यात्मकानन्तत्वविशिष्टत्वादनन्तः, ब्रह्मशब्दवाच्यः, 'सदेव सोम्येदमग्र आसीदेकमेवाद्वितीयम्' 'यतो वा इमानि भूतानि जातानि....' इत्यादिश्रुतेरस्य जगतोऽभिन्ननिमित्तोपादानकारणरूपो भक्तिमुक्तिप्रदश्चास्ति ।

ईश्वरस्य जगदुपादानत्वस्वीकारे निर्विकारत्वप्रतिपादकश्रुतिविरोधस्तु न शङ्कनीयस्तत्र सद्धारकोपादानताया एव स्वीकारात् । उक्तं च जगदगुरुभिः श्रीश्रुतानन्दाचार्यैः-विकारञ्च रामो दयाब्धिस्तथात्वे दयाशून्यतां पक्षापातश्च नैति । प्रकारे विकारस्तथा चित्रसृष्टौ च हेतुर्यतः प्राणिनां प्राच्यकर्म ॥” इति ।

“रमन्ते योगिनो यस्मिन् सत्यानन्दे चिदात्मनि । इति रामपदेनासौ परं ब्रह्माभिधीयते ॥” (रामतापनीय) इतिश्रुतिप्रामाण्याद् ब्रह्मपदाभिधेयः स चेश्वरः श्रीराम एव ।

“ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हेयगुणादिभिः ॥” “तत्र पूज्यपदार्थोक्तिपरिभाषासमन्वितः । शब्दोऽयं नोपचारेण अन्यत्र ह्युपचारतः ॥” इत्यादिवचनप्रामाण्याद् भगवच्छब्दवाच्यज्ञानशक्तिबलैश्वर्यवीर्यतेजोरूपषड्विधैश्वर्यशालित्वात् स हि भगवच्छब्दवाच्यश्च । उक्तं च बोधायनवृत्तिकारस्य श्रीपुरुषोत्तमाचार्यस्य शिष्यवर्यैः श्रोगङ्गधराचार्यैः—“ज्ञानशक्तिबलश्वयवीर्यतेजांसि षड्गुणाः । भगवत्वेनेरिताः सन्ति श्रीरामे भगवान् स तत् ॥ श्रीरामे भगवच्छब्दो मुख्यवृत्त्या प्रवर्तते । गौण एव स चान्यत्र षड्विधैश्वर्यलेशतः ॥” (श्रीरामभगवत्त्वम्) इति ।

‘नित्यो नित्यानाम्’ इत्यादिश्रुतिप्रामाण्यात् स चेश्वरो नित्यः “यदा पश्यः पश्यते रुक्मवर्णं कर्त्तारमीशं पुरुषं ब्रह्मयोनिम्” (सु० ३ । १।३) इत्यादिश्रुतेर्दिव्यमङ्गलविग्रहश्चास्ति । अत एवोक्तं भगवद्विरानन्दभाष्यकारैः श्रीरामानन्दाचार्यैराचार्यसार्वभौमैः—“अतएव श्रुत्युपबृंहणीभूतेतिहासपुराणादिषु बहुशस्तत्र तत्र भगवतो दिव्यमङ्गलविग्रहस्योपवर्णनं सङ्गच्छते ।” (आनन्दभाष्य १।१।२१) इति ।

स च सर्वेश्वरो भगवान् श्रीरामः परव्यूहविभवान्तर्याम्यर्चावताररूपेण पञ्चधा स्थित । तथा चागमः—

“मम प्रकाराः पञ्चेति ग्राहुर्वेदान्तपारगाः ।
परो व्यूहश्च विभवो नियन्ता सर्वदेहिनाम् ॥
अर्चावतारश्च तथा दयालुः पुरुषाकृतिः ।

इत्येवं पञ्चधा प्राहुर्मा रहस्यविदो जना ॥” इति
(विष्वक्सेनसंहिता)

समुदोरितश्चैतदीश्वरतत्त्वमधिकृत्य प्रमेयोद्देश—

भास्करे सिद्धान्तवाचस्पतिजगद्गुरुश्रीचिदानन्दाचार्यैः—

“रामश्च ब्रह्मकर्त्ता हि विष्णुत्वमुपजिग्मिवान् ।

परव्यूहादिरूपेण सीतानाथश्च पञ्चधा ॥७४॥

परश्च परलोके हि साकेते सोऽधिगजते ।

दिव्यदेहगुणो नित्यो दिव्यशस्त्रास्त्रभूषणः ॥७५॥

अनन्तकरुणावत्या सीतया जगदम्बया ।

सिंहासने समासीनो दिव्ये दिव्यपुरे परे ॥७६॥

सर्वज्ञः सर्वशक्तिश्च भगवान् करुणाम्बुधिः ।

नित्यमुक्तैः स्तुतश्चाथ वेदेवेद्यः परात्परः ॥७७॥

व्यूहतां याति रामश्च सृष्ट्याद्यर्थमुपार्जितम् ।

चतुर्धा च मतो व्यूहो वासुदेवादिभेदतः ॥७८॥

वासुदेवात् त्रिधा व्यूहा भवन्ति केशवादयः ।

सङ्कर्षणाच्च गोविन्दादयस्त्रिधा भवन्ति हि ॥७९॥

प्रद्युम्नाच्च त्रिधा व्यूहा ऋषीकेशादयो मताः ।

भवन्त्यथानिरुद्धाच्च त्रयः श्रीवामनादयः ॥८०॥

रामः सर्वावताराणामवतारी समोरितः ।

परित्राणं च साधूनामवतारप्रयोजनम् ॥८१॥

सर्वेभ्यश्चाभयं दत्ते रामः सकृत् प्रपत्तितः ।

स्वाश्रितस्यापराधीश्च रामः स्मरति नैव हि ॥८२॥

साक्षाद गौणस्तथाऽऽवेश इत्येवं विभवास्त्रयः ।
 मुख्यमुख्यतरत्वादिभेदात् साक्षात् त्रिधा मतः ॥८३॥
 नृसिंहवामनभेदाद् द्विधा मुख्यः प्रकीर्तितः ।
 मुख्यतरश्च श्रीकृष्णो रामो मुख्यतमस्तथा ॥८४॥
 मत्स्यकूर्मादिभेदैश्च मतो गौणस्त्वनेकधा ।
 कलास्वरूपशक्तीनामावेशात् त्रिविधोऽन्तिमः ॥८५॥
 विभवाश्च कलावेशात् पृथुधन्वन्तरादयः ।
 शुद्धावेशस्तथाऽशुद्धावेशो द्विधा च मध्यमः ॥८६॥
 शुद्धावेशाश्च विज्ञेयाः श्रीव्यासकपिलादयः ।
 मता परशुरामादावशुद्धावेशिता बुधैः ॥८७॥
 शक्त्यावेशो द्विधा शुद्धाशुद्धत्वभेदतो मतः ।
 आदिमोऽपि द्विधा मुख्यगौणभेदात् प्रकीर्तितः ॥८८॥
 हंसादयो मता मुख्या गौणा बुद्धादयो मताः ।
 अन्तिमोऽपि द्विधा मुख्यगौणभेदादुदीरितः ॥८९॥
 तत्रऽब्रह्मादयो मुख्या गौणा मन्वादयो मताः ।
 अन्तर्यामी द्विधा मूर्त्तामूर्त्तभेदात् प्रभाषितः ॥९०॥
 रथापितो वैष्णवैर्मन्त्रैश्चतुर्धाऽर्चावतारकः ।
 स्वयं व्यक्तश्च दैवश्च सैद्धश्च मानुषः खलु ॥९१॥ इति ।

तत्र परो नाम नित्यधाम्नि श्रोसाकेते जगज्जनन्या श्रीसीता-
 म्बया सह दिव्यसिंहासनोपरि विराजमानो दिव्यायुधालंकारविशिष्ट-
 विग्रहशाली नित्यं नित्यमुक्तपरिसेवमानः । सर्वावतारी परिपूर्णब्रह्म भग-
 वान् श्रीरामः ।

जगत् स्रष्टुमुपासितुं च वामुदेवमङ्कर्षणप्रद्युम्नानिरुद्धरूपेण
चतुर्धाऽवस्थितो भगवान् श्रीरामो व्यूहः । तत्र वामुदेवे ज्ञानशक्त्या-
दिगुणपट्टकं सङ्कर्षणे ज्ञानबलद्वयं प्रद्युम्ने त्रैयैश्वर्यद्वयमनिरुद्धे च तेजः-
शक्तिद्वयं वर्त्तते ।

मत्स्यादितत्तत्सजानोयरूपेण स्वेच्छयाविभूतो भगवान् श्रीरामो
विभवः ।

योगदृष्ट्याऽनुभूयमानः सर्वत्र सर्वदा सर्वथा च जीवस्य परम-
सुहृद्रूपेण हृदयस्थितो भगवान् श्रीरामोऽन्तर्यामी ।

देशकालादिनियमविहीनस्तत्तत्स्थलं भक्ताभिमतहिरण्यादिशरीर-
ऽप्राकृतशरीरविशिष्टरूपेण वर्त्तमानः स्नानभोजनादिष्वर्चकायत्ततां गतो
मूर्तिविशेषरूपो भगवान् श्रीरामोऽर्चावतारः ।

उक्त चेश्वरतत्त्वमधिकृत्याचार्यसार्वभौमैरानन्दभाष्यकारैर्भगवद्भिः
श्रीरामानन्दाचार्यैर्वेदान्तसारे —

“विश्वं जातं यतोऽद्धा यदवितमखिलं लीनमप्यस्ति यस्मिन्
सूर्यो यत्तेजसेन्दुः सकलमविरतं भासयत्येतदेव ।

यद्भीत्या वाति वातोऽवनिरपि सुतलं याति नैवेश्वरो ज्ञः

साक्षी कूटस्थ एको बहुशुभगुणवानव्ययो विश्वभर्ता ॥३॥

श्रीमानर्च्यः शरण्यो बहुविधविबुधैर्योगिगम्यांघ्रिपद्मो

ऽस्पृश्यः क्लेशादिभिः सत्समुदितसुयशाः स्वरिमान्यो वदान्यः ।

शश्वच्छ्रीरामचन्द्रः सुमहितमहिमा साधुवेदैरशेषै—

निर्मृत्युः सर्वशक्तिर्विकलुषविजरो गीर्मनोभ्यामगम्यः” ॥ ४ ॥

इति ।

इत्यनुभवानन्दद्वारपीठनामकश्रीरामानन्दपीठसंस्थापकैर्जगद्-
गुरुश्रीमदनुभवानन्दाचार्यैर्विरचिते श्रीतार्थसंग्रह
ईश्वरार्थनिरूपणात्मकस्तृतीयः परिच्छेदः ॥३॥

समाप्तोऽयं ग्रन्थः ।



जगद्गुरुश्रोअनुभवानन्दाचार्यविरचिता
श्रीरामचन्द्रविंशतिः

रामं ब्रह्म तथानन्दभाष्यकारं जगद्गुरुम् ।
नत्वा करोमि भावार्यं श्रीरामचन्द्रविंशतिम् ॥
सोदरद्वतराज्यश्रीः सुप्रोवः सह मन्त्रिभिः ।
यस्य चाश्रितवान् पादं रामचन्द्रं नमामि तम् ॥१॥
रावणन्यक्कृतो दान्तो विभीषणो भियाकुलः ।
स्वजनैर्यत्पदं चागाद् रामचन्द्रं नमामि तम् ॥२॥
रक्षोधिनाथसंक्षुब्धा सीता स्मृतवती च यम् ।
स्वभक्तवन्दितं नित्यं रामचन्द्रं नमामि तम् ॥३॥
चन्द्रांशुशोभिते रम्ये पुरा सरोवरोत्तमे ।
सस्मार यं गजो मुक्त्यै रामचन्द्रं नमामि तम् ॥४॥
पतिव्रता शिरोरत्नं गौतमधर्मचारिणी ।
अस्मरच्छापमुक्त्यै यं रामचन्द्रं नमामि तम् ॥५॥
कालिन्दीपुलिने रम्ये ध्रुवः सस्मार यं मुदा ।
लोकोत्तरपदप्राप्त्यै रामचन्द्रं नमामि तम् ॥६॥

दोनाऽप्राप्तसहाया च कृष्णा सस्मार यं प्रभुम् ।
 दयालुं कृष्णरूपं श्रीरामचन्द्रं नमामि तम् ॥७॥
 जनकजनितक्लेशात् कयाधूनन्दनश्च यम् ।
 दीनानाथेति सस्मार रामचन्द्रं नमामि तम् ॥८॥
 यस्त्राता वेदशास्त्राणां दण्डकवनपाव ।
 स्वभक्तवन्दितं शान्तं रामचन्द्रं नमामि तम् ॥९॥
 नक्तञ्चरसमूहाश्च वेदमार्गावदूषकाः ।
 मुक्ताश्च दर्शनाद् यस्य रामचन्द्रं नमामि तम् ॥१०॥
 रावणभग्नपक्षश्च जटायुर्मासभोजनः ।
 यं दृष्ट्वा सद्गतिं लेभे रामचन्द्रं नमामि तम् ॥११॥
 स्वधर्मत्यागतो भ्रष्टोऽजामिलः पुत्रव्याजतः ।
 यन्नामस्मरणान्मुक्तो रामचन्द्रं नमामि तम् ॥१२॥
 बाली बालरविप्रख्यं यत्पदं च पुरःस्थितम् ।
 ध्यायन् मोक्षपदं लेभे रामचन्द्रं नमामि तम् ॥१३॥
 त्यक्त्वा सर्वाणि कृत्यानि शरभंगस्तपोधनः ।
 नत्वा यं च गतो मुक्तिं रामचन्द्रं नमामि तम् ॥१४॥
 यच्चरणाम्बुजोद्भूता गंगा दुर्गतिनाशिनी ।
 तापत्रयविनाशित्री रामचन्द्रं नमामि तम् ॥१५॥
 मुगतिं शवरी लेभे निगमकर्मगर्हिता ।
 आतिथ्यकरणाद् यस्य रामचन्द्रं नमामि तम् ॥१६॥

ध्यायन् यस्य पदाम्भोजं भरतः साश्रुलोचनः ।
 अवसत् त्यक्तराज्यश्री रामचन्द्रं नमामि तम् ॥१७॥
 गुह्राजोऽप्यहन् पापं यच्चरणाम्बुपानतः ।
 भवदारिद्र्यहन्तारं रामचन्द्रं नमामि तम् ॥१८॥
 उपादानं निमित्तंच जगतोऽस्य प्रभुः परः ।
 ध्येयोऽमोघश्च बन्धो यो रामचन्द्रं नमामि तम् ॥१९॥
 मुच्यते स्मरणाद्यस्य सद्यो भवभिया नरः ।
 ब्रह्मेशाद्यमरैर्वन्धं रामचन्द्रं नमामि तम् ॥२०॥
 रामानन्दप्रशिष्येणानुभवार्येण निर्मिता ।
 पठतां ध्वान्तद्वद् भूयाच्छ्रीरामचन्द्रविंशतिः ॥

— ० —

श्रीजानकीशो विजयतेतराम् ।

आनन्दभाष्यकारजगद्गुरुश्रीरामानन्दाचार्याय नमः ।

श्रीअनुभवानन्दद्वारपीठसंस्थापक—

जगद्गुरुश्रीअनुभवानन्दाचार्यप्रणीता

श्रीगीतार्थसुधा

उत्पत्यादिविधायकं च जगतो हेतुं परं चेश्वरं
 जीवाजीवशरीरिणं सुशरणं भक्त्यैव सायुज्यदम् ॥
 निर्दोषं सुगुणाकरं निखिलविद्वेदान्तगम्यं विभुं
 गीतोक्तं वरदं नतोऽस्मि करुणाम्भोधिं प्रभुं राघवम् ॥१॥

नत्वा गुरुं तथाऽऽनन्दभाष्यकारं जगद्गुरुम् ।

करोम्यनुभवानन्दः सुधां मृत्युविनाशिनीम् ॥२॥

कर्मज्ञानप्रसाध्या भगवति परमा भक्तिरेकोभ्युपायः

श्रेष्ठो मोक्षस्य वाच्यो मतमिति विदितं ज्ञापयिष्यन्मुकुन्दः ।

धर्माधर्मप्रसंगाद् विकलितमनसं पार्थमुद्दिश्य गीता—

माहोपोद्धारतरूपः सुदृढमभिहितस्तत्र चाद्यः प्रपाठः ॥३॥

प्रोक्तौ देहात्मबुद्ध्या स्वजनममतया बालिशो मोहशोकौ

क्षीयेते तौ च बोधात् फलमतिरहितात् कर्मणः सोऽपि सिध्येत् ।

तस्माद् भक्तिः परेशे नियमितमनसा प्राप्यते सत्त्वबुद्ध्या

तस्याः शान्तिर्ध्रुवात्मा फलमिदमशिषत् कृष्णचन्द्रो द्वितीये ॥४॥

ज्ञानं कर्मेति निष्ठाद्वयमिह जगति प्राहुरान्नायविज्ञाः

कर्मारम्भं विहाय क्षणमपि भजते नैव कश्चित् प्रशान्तिम् ।

तस्मात् कर्मानुवृत्तिर्भगवति मनसा न्यस्य कर्माणि सम्यक्

कर्त्तव्या पुण्यपुंसा गलितफलतृषा प्रोक्तमेतत् तृतीये ॥५॥

प्रोक्ता कर्मप्रसंगान्निजविभवकथा नित्यकर्माणि पश्चात्

कर्माकर्मस्वरूपं मतिस्मृतिमशिषत् कर्मभिः सम्प्रवृत्ताम् ।

यज्ञानां द्वादशानामनुकथनमिती ज्ञानयज्ञस्य मौल्यं

ज्ञानाग्निर्नाशयत्येव वृत्तिर्नान्निचयं तूर्य इत्यभ्यधत्त ॥६॥

ज्ञानाकारं विधत्ते श्रुतिविदितफलं कर्म सम्पच्यमानं

सन्यासस्तस्य नेष्टः सममतिरुदिता ह्यात्मलब्धेरुपायः ।

भोगानां दुःखदत्त्वाद्विरतिरतितरां पण्डितैस्तेभ्य इष्टा
स्वर्थानेतानवादीत् प्रणतसुरतरुः पञ्चमे वासुदेवः ॥७॥

योगाभ्यासस्य रीतिर्विरतिरतिशया संसृतेर्मोहजाला-
च्चातुर्विध्यं प्रतीतं सममतिरधिको योगिनां तत्र चोक्तः ।
योगस्योत्कृष्टसिद्धिः परगतिफलका श्रद्धया यः स युक्तो
योगिवेष्टेषु चेड्य भजति हरिमिति प्राह षष्ठे पदार्थान् ॥८॥

याथार्थ्यं स्वस्य चोक्तं जगति जनचयो मायया मोहमाप्त-
स्तामेतां तर्तुकामैः स्वरिपुचरणे सुप्रपत्तिर्विधेया ।
सेवा देवान्तराणां परिमितफलदा नैव कार्या प्रपन्नै-
र्ज्ञानी श्रेष्ठः समेषामितिमतमवदत् सप्तमे श्रीमुकुन्दः ॥९॥

प्रश्नाः पार्थस्य सप्त प्रतिवचनमथो वर्णनं चान्तिमस्य
ब्रह्माऽनुध्यानतोऽद्वा ह्यसुगतिसमये ब्रह्मभावं सदैति ।
क्षेत्रज्ञस्याप्युपास्तौ प्रकृतिविरहिणः सदगतिः सैव शुक्ला
हेतुर्नैवागतेः सा सृतिरितिभगवानष्टमे स्पष्टमाख्यत् ॥१०॥

माहात्म्यं स्वस्य दिव्यं जगति भगवतो व्याप्तिरन्तः समस्मिन्
भक्त्याराध्यः परेशः सुमहितमनसां लक्षणं कार्यमेषाम् ।
आवृत्तिश्चात्र भूयो विलयमुपगते कर्मिणां स्वर्गलोके
ब्रह्मोपास्तेः स्वरूपं ततमिति नवमे प्रादिशद् देवदेवः ॥११॥

व्याप्तं विश्वं समस्तं किल चरमचरं येन सर्वाधिपेना-
त्रासीमैश्वर्यशाली विमलगुणनिधिर्यः स्वतन्त्रः परात्मा ।

यत्स्वायत्तस्वरूपस्थितिगतिरुदिता यद्विभूतिस्त्वनन्ता
सर्वात्मा सोऽयमेकः प्रभुरितिदशमे निश्चिकायादिदेवः ॥१२॥

पार्थश्चैशं दिदृक्षुर्हि वपुरतिततं चर्मचक्षुर्न योग्यं
तस्मै दत्त्वा तु दिव्यं समयभयजनकं दर्शयामास कृष्णः ।
मेघान् विद्युन्महोद्धान् क्षितिजलघियुतान् सूर्यचन्द्रादिदेवान्
दृष्ट्वा देवस्य देहे शरणमुपगतोऽवोचदेकादशेऽर्थान् ॥१३॥

श्रेष्ठोपायस्तु मुक्तेर्भगवति सुदृढा प्रीतिरेकैव शुद्धा
तत्राशक्तस्य कर्मण्यभिरुचिरुचिता ह्यात्मनिष्ठस्य पुंसः ।
आत्मोपास्तेः प्रकारा अतिरतिमदिशत् स्वस्य भक्ते परेशः
स्वार्थानेतानवादीच्छ्रुतजनरतिकृद् द्वादशे च प्रपाठे ॥१४॥

क्षेत्रक्षेत्रज्ञरूपं प्रकृतिपुरुषयोर्भेद आत्मस्वरूप—
ज्ञानोपायास्तथाऽत्र त्रिगुणपुरुषयोर्योगतो विश्वसृष्टिः ।
कर्तृत्वे हेतुरेका प्रकृतिरथ पुमान् भोक्तृभावे च हेतु—
बन्धोच्छेदो विवेकात् त्रिसहितदशमे शौरिणोक्ता इमेऽर्थाः ॥१५॥

सूते विश्वं समस्तं प्रकृतिरनुपमा ब्रह्मस्वायत्तमूर्तिः
सत्त्वादीनां त्रयाणां प्रकृतिगुणतया देहिनो बन्धकत्वम् ।
लिङ्गं कार्यञ्च तेषां खलु मतिकृतिभिर्दर्शितं तत्कृतोऽयं
बन्धो भक्त्या प्रहेयो द्विगुणित उदिताः सप्तकेऽर्था मुदैते ॥१६॥

संसारोऽश्वत्थवृक्षः श्रुतिविदितपदोऽव्यक्तमूलश्च तं वै
छित्त्वाऽसङ्गाख्यहेत्या प्रपदनमनिशं राघवेशे विधेयम् ।

बद्धान्मुक्तात् परश्चोत्तमपुरुष इति ख्यात ईशः स्वतन्त्रो
भर्ता चास्म्येक एवावददिति दशमे पञ्चयुक्तेऽर्थजातम् ॥१७॥

दैवी सम्पज्जनानां भवति सुकृतिनां मुक्तये कर्मबन्धा-
नित्यं बन्धाय लोके कुटिलमतिजुषामासुरी सा दुरन्ता ।
कार्याकार्यव्यवस्थां दिशति हिततमं शास्त्रमेतस्य त्याग-
श्चासुर्या मूलमुक्तं निरयफलमिमे षोडशे वर्णितार्थाः ॥१८॥

वैधं शास्त्रीयकर्म त्रिगुणपरवशं यज्ञदाने तपश्च
त्रैविध्यं तस्य वैधं सुकृतियुतनरैः सात्त्विकैः सात्त्विकं वै ।
प्राह्यं नैवासुरं तत् खलु फलरहितं लक्षणं तस्य सम्यक्
श्रीमत्कृष्णेन चोक्तं वरमिह दशमे सप्तयुक्ते प्रपाठे ॥१९॥

सन्यासः त्यागरूपो जगति मनुजैः सत्त्वमालम्बनीयं
सीतानाथः परेशोऽमलगुणजलधिर्दिव्यदेहोऽवतारी ।
सर्वज्ञः सर्वशक्तिः कृतिचयफलदः कर्मणां संविधाता
सायुज्यं तत्प्रपत्या भवति तनुमृतां प्रोक्तमन्त्येऽत्र चैतत् ॥२०॥

श्रीगीतार्थसुधा चैषाऽनुभावानन्दनिर्मिता ।

जन्ममृत्युविनाशाय भूयान्मननशालिनाम् ॥२१॥

(स्वशताब्दीमहोत्सवे जगद्गुरुश्रीभनुभवानन्दाचार्योपदिष्टः प्रबन्धः)

श्रीसीतारामाभ्यां नमः ।
प्रतिपक्षिभयङ्करजगद्गुरुश्रोहर्यानन्दाचार्य-

सिद्धशिरोमणिप्रणीता

प्रमाणदीपिका

(स्वशताब्दोमहोत्सवे श्राहर्यानन्दाचार्योपदिष्टः प्रबन्धः)

रामं सीतां तथाचार्यं श्रियानन्दं प्रणम्य च ।

प्रमाणानां प्रकाशाय कुर्वे प्रमाणदीपिकम् ॥१॥

अथ प्रत्यक्षप्रमाणमयूखः

चिदचिदीशतत्त्वानां ज्ञानं प्रामाणिकं च यत् ।

मोक्षस्य साधनं तद्धि 'भोक्ता भोग्यमि'ति श्रुतेः ॥२॥

प्रमायाः करणं तत्र प्रमाणं सम्मतं बुधैः ।

अबाधव्यवहारस्यानुगुणा तु मतिः प्रमा ॥३॥

करणं चावगन्तव्यं व्यापारशालि कारणम् ।

त्रिधा प्रमाणमध्यक्षानुमानशब्दभेदतः ॥४॥

सम्भवस्योपमानस्य चार्थापत्तेस्तथैव हि ।

अन्तर्भावोऽनुमाने तु तत्त्वज्ञैरुररीकृतः ॥५॥

ऐनिह्यमाप्तमूलं यच्छब्दे चान्तर्भवत्यदः ।

अनुमानाङ्गतर्कस्य मन्यते स्वाङ्गिरूपता ॥६॥

भावान्तरेण चभावप्रतीतिरुपपद्यते ।

अभावाख्यः पदार्थश्चातिरिक्तो मन्यते न तत् ॥७॥

अतिरिक्तं प्रमाणं तन्नानुपलब्धिनामकम् ।
 अभावसाधकत्वेन प्रमाणज्ञैर्हि मन्यते ॥८॥
 अनुमाध्यक्षशब्दीतिभेदात् त्रिधा मता प्रमा ।
 ज्ञानाकरणकं ज्ञानं प्रत्यक्षत्वेन सम्मतम् ॥९॥
 प्रत्यक्षं द्विविधं चाथ तत्राद्यं निर्विकल्पकम् ।
 अनेकवृत्तिजात्याद्यविषया शेमुषी च तत् ॥१०॥
 प्रत्यक्षं चापरं प्रोक्तं विद्वद्भिः सविकल्पकम् ।
 अनेकवृत्तिजात्यादिविषया शेमुषी च तत् ॥११॥
 प्रत्यक्षं द्विविधं चैतद् द्वैविध्यं च गतं पुनः ।
 अर्वाचीनमथानर्वाचीनञ्चेतिविभेदतः ॥१२॥
 एकमिन्द्रियसापेक्षमपरं तद्विलक्षणम् ।
 स्वयंसिद्धं च दिव्यं च द्विविधमादिमं तथा ॥१३॥
 योगजन्यं च तत्राद्यं परञ्चेशप्रसादजम् ।
 प्रत्यक्षानुभवे तत्र करणमिन्द्रियं मतम् ॥१४॥
 व्यापारस्तत्र संयोगः संयुक्ताश्रयणं तथा ।
 अर्वाचीनेतरद् बोध्यं प्रत्यक्षमीशमुक्तयोः ॥१५॥
 पूर्वानुभवतश्चात्र संस्कृतिरुपजायते ।
 सदृशादृष्टचिन्ताद्यैरुदबुद्धा संस्कृतिर्भवेत् ॥१६॥
 उदुद्धसंस्कृतेर्जाता स्मृतिः प्रत्यक्षमेव हि ।
 प्रतिभाप्रत्यभिज्ञे च प्रत्यक्षे एव सम्मते ॥१७॥

‘यथार्थं सर्वविज्ञानमिति वेदविदां मतम् ।

शुक्तावपि हि रौप्यांशाः पञ्चोकरणतो मताः ॥१८॥

शुक्तिरौप्यमतेस्तस्मात् सत्यालम्बनता मता ।

शुक्तिरौप्यमतिभ्रान्ता रौप्यांशाल्पत्वहेतुतः ॥१९॥

इतिप्रतिपक्षिभयङ्करजगद्गुरुश्रोहयानन्दचार्य—

सिद्धश्चिरोमणिप्रणीतायां प्रमाणदीपिकायां

प्रत्यक्षप्रमाणनिरूपणाख्यः

प्रथमो मयूखः ॥१॥

अथानुमानप्रमाणमयूखः

अनुमाकरणं चाथानुमानं परिकीर्तितम् ।

साधकतममेवात्र करणं प्राज्ञसम्मतम् ॥१॥

ततो लिङ्गपरामर्शोऽनुमायां करणं मतम् ।

व्याप्यस्य पक्षवृत्तित्वधीः परामर्शनामिका ॥२॥

तज्जा चानुमितिः पक्षे साध्यबुद्धिर्मता बुधैः ।

साध्याधारस्थता हेतौ व्याप्तिः प्राज्ञैः प्रकीर्तिता ॥३॥

साहचर्यस्य भूयिष्ठदर्शनाद् व्याप्तिधीर्भवेत् ।

तद्दर्शनं सपक्षे हि भवेन्निरचितसाध्यके ॥४॥

साध्यशून्यो विपक्षश्च पक्षः सन्दिग्धसाध्यकः ।

अन्वयव्यतिरेकी हि हेतुश्च केवलान्वयी ॥५॥

यत्सत्त्वे स्खलु यत्सत्त्वमन्वयव्याप्तिरीरिता ।

यच्छून्यत्वं च यच्छून्येऽभावव्याप्तिर्हि साधने ॥६॥

अन्वयव्याप्तितश्चाथान्वयी हेतुर्बुधैर्मतः ।

अभावव्याप्तितो हेतुर्व्यतिरेकी समीरितः ॥७॥

सिद्धान्ते द्विविधश्चैव सद्हेतुर्बुधसम्मतः ।

केवलव्यतिरेकी तु सिद्धान्ते मन्यते न हि ॥८॥

उभे चात्रानुमानाङ्गे व्याप्तिश्च पक्षधर्मता ।

द्वयोरन्यतरस्याथ विरहे हेतुदुष्टता ॥९॥

व्यभिचारी विरुद्धोऽथासिद्धः सत्प्रतिपक्षकः ।

बाधितश्चेति पञ्चापि हेत्वाभासाः प्रकीर्तिताः ॥१०॥

हेतुश्च व्यभिचारी हि स्वस्थानातिक्रमे भवेत् ।

स ह्यनैकान्तिकश्चाथ द्विविधः परिकीर्तितः ॥११॥

विपक्षेऽपि स्थितश्चेत् स साधारणो मतस्तदा ।

बुधैः सपक्षमात्रस्थोऽसाधारण उदाहृतः ॥१२॥

साध्याभावेन स व्याप्तो विरुद्धत्वेन सम्मतः ।

आदिमस्त्रिष्वसिद्धेष्वाश्रयासिद्धः समीरितः ॥१३॥

पक्षश्च पक्षताऽवच्छेदकशून्यश्च तत्र हि ।

पक्षे च हेतुराहित्यं स्वरूपासिद्धता स्मृता ॥१४॥

व्यप्यत्वासिद्धता चात्र द्विधा प्राज्ञैः समर्थिता ।

व्याप्तिप्राहकमानस्य शून्यत्वात् तत्र चादिमा ॥१५॥

हेतावुपाधिसत्त्वाच्च द्वितीया सम्मता बुधैः ।

साध्यव्यापकतायां च साधनाव्यापकत्वकम् ॥१६॥

उपाधित्वेन सम्प्रोक्तं हेतोः परमदूषणम् ।
 प्रतिपक्षस्य सत्त्वे तु हेतोः सत्प्रतिपक्षता ॥१७॥
 यस्य प्रबलमानेन साध्याभावो विनिश्चितः ।
 दार्शनिकैः स हेतुर्हि बाधितः सम्प्रकीर्तितः ॥१८॥
 अनुमानं द्विधा स्वार्थं परार्थः चेति मेदतः ।
 स्वार्थेन स्वानुमा चात्र परार्थेन परानुमा ॥१९॥
 न्यायजस्तु परामर्शः परानुमितिकारणम् ।
 न्यायस्तत्र प्रतिज्ञाद्यवयवपञ्चकं मतः ॥२०॥
 प्रतिज्ञा साध्यनिर्देशो हेतूक्तेर्हेतुता तथा ।
 व्याप्तिनिर्देशपूर्वा हि दृष्टान्तोक्तिरुदाहृता ॥२१॥
 व्याप्यस्य पक्षवृत्तित्वबोधश्चोपनयो मतः ।
 निगमनं तु साध्यस्योपसंहारवचः खलु ॥२२॥
 नैयायिका भवन्त्येतत्पञ्चावयववादिनः ।
 वेदान्तिनो वदन्त्येष्वनुमासिद्धौ यथारुचि ॥२३॥

इति प्रतिपक्षभयङ्करजगद्गुरुश्रीहर्यानन्दाचार्य—

सिद्धाशिरोमणिप्रणीतायां प्रमाणदीपिकाया—

मनुनानप्रमाणनिरूपणाख्यो

द्वितीयो मयूखः ॥२४॥

अथ शब्दप्रमाणमयूखः

अनाप्तानुक्तवाक्यस्य शब्दप्रमाणता मता ।

द्वारं पदार्थबुद्धिश्च शक्तिधीः सहकारिणी ॥२५॥

वाक्यं पदसमूहश्च शक्तं पदतया मतम् ।
 अभिधाख्या च शक्तिर्हि वेदस्यार्थावबोधिता ॥२॥
 मुख्या वृत्तिः पदस्यार्थे सव प्राज्ञैरुदीरिता ।
 घटेत्युक्ते घटे चैवं शक्तिर्घटपदस्य हि ॥३॥
 सम्बन्धोऽभिहितः प्राज्ञैर्वृत्तिः पदपदार्थयोः ।
 मुख्यार्थस्य हि बाधे तु वृत्तिर्मतौपचारिकी ॥४॥
 गौणी च लक्षणा चेति भेदात् सा द्विविधा पुनः ।
 शक्यस्य गुणवत्त्वेन त्वाद्या वृत्तिर्मता बुधैः ॥५॥
 लक्षणा शक्यसम्बन्धः साऽन्वयानुपपत्तितः ।
 जहदथाजहच्चेति द्विधा सा परिकीर्त्तिता ॥६॥
 आकांक्षायोग्यताऽऽसत्तिमद् वाक्यं हि प्रमाणकम् ।
 प्रमाणमखिलो वेदः सिद्धे व्युत्पत्तिसम्भवात् ॥७॥
 भागद्वयं हि वेदस्य कर्मब्रह्माभिधायकम् ।
 तत्राद्ये कथितं कर्म ब्रह्माराधनलक्षणम् ॥८॥
 शास्त्रे हि पूर्वमीमांसाऽऽख्येऽस्य शंकाः समाहिताः ।
 ब्रह्मणो वर्णितं चान्त्ये स्वरूपं च गुणादिकम् ॥९॥
 एतच्छङ्कासमाधानं मीमांसा चोत्तरा मता ।
 मता मीमांसयोस्तस्मादुभयोरेकशास्त्रता ॥१०॥
 विध्यर्थवादमन्त्रेतिभेदाद् वेदस्त्रिधा मतः ।
 सम्मतस्तत्र विद्वद्भिर्विधिवाक्यं प्रवर्तकम् ॥११॥

विधिरत्यन्तमप्राप्ते नियमः पाक्षिके सति ।

तत्र चान्यत्र च प्राप्तौ परिसंख्येति गोयते ॥१२॥

इत्येवं हि विधिः प्राज्ञैस्त्रिविधः सम्प्रकीर्तितः ।

नित्यो नैमित्तिकः काम्यश्चापि भेदा विधेर्मताः ॥१३॥

प्रवृत्त्युत्तम्भकं वाक्यमर्थवादतया मतम् ।

मन्त्रत्वेन मतो वेदोऽनुष्ठेयार्थप्रकाशकः ॥१४॥

शिक्षा व्याकरणं छन्दो निरुक्तं ज्योतिषं तथा ।

कल्पश्चेति षडङ्गानि वेदस्योक्तानि वैदिकैः ॥१५॥

पूर्वक्रमविशिष्टा हि वेदाश्चेदसमीरिताः ।

नित्या अपौरुषेयास्ते तस्माद् बुधैश्च सम्मताः ॥१६॥

नित्यो वेदश्च निर्दोषो वक्त्रभावाद्धि सम्मतः ।

प्रामाण्यं हि बुधैर्वेदे स्वीकृतं स्वत एव तत् ॥१७॥

स्मृत्यादेस्तु प्रमाणत्वं वेदमूलतया मतम् ।

शास्त्रं वेदविरुद्धं च नैव याति प्रमाणताम् ॥१८॥

देहस्य वाचकाः शब्दा पर्यवस्यन्ति देहिनि ।

सर्वशब्दकवाच्यस्तद् रामः सर्वशरीरकः ॥१९॥

इति प्रतिपक्षिभयङ्करजगद्गुरुश्रीहर्यानन्दाचार्यसिद्धशिरोमणिप्रणीतायां

प्रमाणदीपिकायां शब्दप्रमाणनिरूपणारूप्यस्तृतीयो मयूखः ॥३॥

श्रियानन्दार्यशिष्येण हर्यानन्देन निर्मिता ।

प्रकाशिका प्रमाणानां भूयात् प्रमाणदीपिका ॥२०॥

जगद्गुरुश्रीमदनुभवानन्दाचार्याष्टकम्

रक्षकं वैष्णवानां च धर्मवारिधिवर्धकम् ।

नमाम्यनुभवानन्दं द्वाराचार्यं जगद्गुरुम् ॥१॥

रामानन्दकृतानन्दभाष्याब्जस्य प्रभाकरम् ।

नमाम्यनुभवानन्दं द्वाराचार्यं जगद्गुरुम् ॥२॥

भक्तिगङ्गाप्रवाहेण मुक्तिदं लोकपावनम् ।

नमाम्यनुभवानन्दं द्वाराचार्यं जगद्गुरुम् ॥३॥

विशिष्टाद्वैतवादेन वादिवादापसारकम् ।

नमाम्यनुभवानन्दं द्वाराचार्यं जगद्गुरुम् ॥४॥

सर्वसिद्धिप्रदातारं सिद्धेन्द्रं सिद्धसेवितम् ।

नमाम्यनुभवानन्दं द्वाराचार्यं जगद्गुरुम् ॥५॥

मुद्रोर्ध्वपुण्ड्रमालादे रक्षकं परमं बुधम् ।

नमाम्यनुभवानन्दं द्वाराचार्यं जगद्गुरुम् ॥६॥

श्रीगीतार्थसुधाकारं सदाचारोपदेशकम् ।

नमाम्यनुभवानन्दं द्वाराचार्यं जगद्गुरुम् ॥७॥

त्रयाणां च रहस्यानां भव्यव्याख्याविधायिनम् ।

नमाम्यनुभवानन्दं द्वाराचार्यं जगद्गुरुम् ॥८॥

वैष्णवभाष्यकारश्रीवैष्णवाचार्यनिर्मितम् ।

अष्टकं भवतादेतत् सर्वकल्याणकारकम् ॥९॥



जगद्गुरुश्रीद्वन्द्वुरामाचार्यप्रणीतं

भक्तनिरूपणम्

श्रीसुशीलासुतं नत्वा भाष्यकारं तथा गुरुम् ।
 भक्तलक्षणबोधाय कुर्वे भक्तनिरूपणम् ॥१॥
 ज्ञानिनः शान्तचित्ताश्च दयाशीला गतस्पृहाः ।
 परेषां पीडका ये न श्रेष्ठा भक्ताश्च ते मताः ॥२॥
 अन्यदोषं न पश्यन्ति सर्वप्राणिहितैषिणः ।
 ईर्ष्याविरहिता ये च श्रेष्ठा भक्ताश्च ते मताः ॥३॥
 संग्रहवृत्तिहीनाश्च तुष्यन्ति स्वल्पतश्च ये ।
 भगवत्पादभक्ताश्च श्रेष्ठा भक्ताश्च ते मताः ॥४॥
 रामयज्ञसहायाश्च सर्वत्र समदर्शिनः ।
 श्रीरामपूजका ये च श्रेष्ठा भक्ताश्च ते मताः ॥५॥
 नन्दन्ति वीक्ष्य रामार्चां स्वाचार्यग्रन्थपाठकाः ।

निन्द्यकर्मविहीना ये श्रेष्ठा भक्ताश्च ते मताः ॥६॥
 नासत्यवादिनो ये च प्रियसत्यस्य भाषिणः ।
 ग्राहकाः सदगुणानां ये श्रेष्ठा भक्ताश्च ते मताः ॥७॥
 परेषां हानिलाभौ तु स्वीयवद् वीक्षकाश्च ये ।
 साधुसेवारता ये च श्रेष्ठा भक्ताश्च ते मताः ॥८॥
 भागवतकथायाश्च श्रवणे कथने तथा ।
 निरताः सात्विका ये च श्रेष्ठा भक्ताश्च ते मताः ॥९॥
 उत्कण्ठिताश्च ये नित्यं भगवन्नामकीर्त्तने ।
 रोमाञ्चशालिनो ये च श्रेष्ठा भक्ताश्च ते मताः ॥१०॥
 च्युता नाश्रमधर्मेभ्यश्चातिथिपूजकाश्च ये ।
 गुरुशाल्ववशा ये च श्रेष्ठा भक्ताश्च ते मताः ॥११॥
 संस्कारपञ्चकापन्ना आकारत्रयशालिनः ।
 रहस्यत्रयवेत्तारः श्रेष्ठा भक्ताश्च ते मताः ॥१२॥
 अर्थपञ्चकतत्त्वज्ञा रामकैङ्कर्यकारकाः ।
 सदाचाररता ये च श्रेष्ठा भक्ताश्च ते मताः ॥१३॥
 सात्विकाहारशीलाश्च वैष्णवा हरिचिन्तकाः ।
 एकादशीव्रतासक्ताः श्रेष्ठा भक्ताश्च ते मताः ॥१४॥
 सच्छास्त्रे सदगुणे सक्ताः सन्निष्ठाः सत्प्रवृत्तयः ।
 विषयेभ्यो विरक्ता ये श्रेष्ठा भक्ताश्च ते मताः ॥१५॥
 वैष्णवानाञ्च पूजायां कीर्त्तने वन्दने तथा ।
 श्रद्धयोत्कण्ठिता ये च श्रेष्ठा भक्ताश्च ते मताः ॥१६॥

द्वारपीठेश्वरश्रीमद्दुन्दुरामार्यनिर्मितम् ।

भगवद्भक्तिदं भूयादेतद् भक्तनिरूपणम् ॥१७॥

नमः परब्रह्मणे भगवते श्रीरामाय ।
श्रीविशिष्टाद्वैतसिद्धान्तो विजयतेतराम् ।
जगद्गुरु श्रीश्रियानन्दाचार्यसिद्धान्तविजयिप्रणीतः

सिद्धान्तविजयः

कार्यकारणरूपं च चिदचिदेहिनं विभुम् ।
दिव्यदेहगुणं वन्दे श्रीमदरामं परेश्वरम् ॥१॥
भक्तिज्ञाननिधिं नत्वा पूर्णानन्दं जगद्गुरुम् ।
सिद्धान्तेविजयं कुर्वे सत्सिद्धान्तावबुद्धये ॥२॥
सिद्धान्तेषु च सर्वेषु विशिष्टाद्वैतमेव हि ।
श्रौतत्वात् युक्तियुक्तत्वाद् विश्वे विजयतेतराम् ॥३॥
प्राचीनैस्तत्त्वविद्भिर्हि वाल्मीक्यादिमहर्षिभिः ।
स्वीकृतत्वाद् यशश्चास्य दिङ्मण्डले सुविस्तृतम् ॥४॥
ग्रन्थैः सूत्रादिभिश्चास्य व्यासादयः प्रचारकाः ।
बोधायनाख्यवृत्त्याऽतिवर्धकः पुरुषोत्तमः ॥५॥
मेदामेदाभिनन्दिन्यः सन्ति याः श्रुतयश्च ताः ।
सर्वाः समन्विताश्चास्मिन् सिद्धान्ते बुधसम्मते ॥६॥
भोक्ताभोग्येति मेदोक्तिर्विशेषणविशेष्ययोः ।
अद्वैतश्रुतिवृन्दस्य विशिष्टाद्वैतबोधिता ॥७॥
देहात्मनोर्विभिन्नत्वे देहिनश्चैकता यथा ।
मेदे चिदचिदीशानां विशिष्टस्यैकता तथा ॥८॥
घटकश्रुतिभिर्देहौ चेतनाचेतनौ मतौ ।
मतश्चात्मतया ब्रह्म ताभिश्चिदचितोरथ ॥९॥
सम्बद्धे त्वपृथक्कसिद्ध्या रामे चिदचिती यतः ।

ततो ब्रह्मशरीरत्वाद् विशेषणे मते च ते ॥१०॥
 व्यावृत्तिः स्वीकृता यस्माच्चिदचित्तत्त्वयोर्मिथः ।
 तयोर्विशेषणत्वं तद् व्यावर्त्तकतयाऽक्षतम् ॥११॥
 सूक्ष्माचिच्चिदविशिष्टं हि ब्रह्म कारणमुच्यते ।
 स्थूलाचिच्चिदविशिष्टं तु ब्रह्म कार्यतया मतम् ॥१२॥
 विशिष्टयोस्तयोरैक्यं विशिष्टाद्वैतमुच्यते ।
 कार्यकारणयोरैक्यं सिद्धान्ते स्वीकृतं यतः ॥१३॥
 अन्यथा सर्वविज्ञ नमेकविज्ञानतः कथम् ।
 सिद्धचेच्छ्रुतिमतं चैतद् भावनीयं मनीषिभिः ॥१४॥
 यतो वेत्यादिवाक्येनाभिहिता ब्रह्महेतुता ।
 सत्त्यद्भावश्रुतत्वाद्धि कार्यता ब्रह्मणि मता ॥१५॥
 अक्षतं निर्विकारत्वं ब्रह्मणः श्रुतिसम्मतम् ।
 सद्धारिका मता यस्माद् ब्रह्मणः परिणामिता ॥१६॥
 नामरूपविभागस्यानर्हता सूक्ष्मता मता ।
 तद्भिन्ना स्थूलता चात्र चिदचितोरुदीरिता ॥१७॥
 विशेषणान्वयि द्वित्वं मतं विशिष्टयोरिति ।
 अरुणाम्बुजयोश्चाथ शुक्लकलशयोरिव ॥१८॥
 वेदविद्भिश्च तत्त्वज्ञैर्ब्रह्मोपसनतत्परैः ।
 सर्वश्रेष्ठतया प्रोक्तं विशिष्टाद्वैतमेव तत् ॥१९॥
 पूर्णानन्दार्यशिष्यश्रीश्रियानन्दार्यनिर्मितः ।
 सिद्धान्तविजयो भूयात् सिद्धान्तबोधकः सताम् ॥२०॥



जगद्गुरुश्रीभावानन्दाचार्यप्रणीतं

शिक्षादशकम्

श्रीसीतेशसमारम्भां श्रीशुकाचार्यमध्यमाम् ।

अस्मदाचार्यपर्यन्तां वन्दे गुरुपरम्पराम् ॥१॥

रामानन्दं गुरुं नत्वा ह्यानन्दभाष्यकारकम् ।

शिक्षाया दशकं कुर्वे सदाऽऽनन्दप्रदायकम् ॥२॥

नित्यं विहाय निद्रां हि मुहूर्ते ब्रह्मसंज्ञके ।

चिन्त्यतां ब्रह्मसंज्ञश्च सीतानाथः परात्परः ॥३॥

हन्तुं हि लोकदुःखारिं हर्तुं चाज्ञानजं तमः ।

वाञ्छितुं सत्यपन्थानमुत्थानं सुविधीयताम् ॥४॥

साहाय्यं क्रियतां नित्यं दीनानामिष्टसिद्धये ।
 दुःखं च दुःखिनां दृष्ट्वा दुःखिना स्वेन भूयताम् ॥५॥
 मनसा वचसा चाथ कर्मणा चर्यतां तथा ।
 सदयः स्यात् सदाचारी सत्यभाषो यथा जनः ॥६॥
 लोभक्रोधमदादीश्च महाशत्रून् सुहन्यताम् ।
 एतेषां बलवत्त्वे तु श्रियतां साधुसंज्ञतिः ॥७॥
 साद्विचारसदाचारानुपादेयौ सदा भुवि ।
 तदर्थं मानवैर्नित्यं सत्सेवा सु विधेयताम् ॥८॥
 निःश्रेयसस्य सन्मार्गो रामभक्तिर्विनिश्चिता ।
 तस्याश्चालम्बनं कार्यं सर्वं त्यक्त्वा मुमुक्षुभिः ॥९॥
 स्वसमः क्रियतां लोको गुणिना सुखिना तथा ।
 उभावप्यधिकां शोभां प्राप्नुयातां तथा भुवि ॥१०॥
 आलस्यं वर्जयित्वाऽत्र सत्कर्म क्रियतां जनैः ।
 रामार्पितं कृतं कर्म श्रेष्ठं नैष्कर्म्यतो मतम् ॥११॥
 आत्मानात्मद्वयज्ञानमर्ज्यतां सद्गुरोर्जनैः ।
 गुरुं रामं च संसेव्य तरणायो भवार्णवः ॥१२॥
 शिक्षाया दशकञ्चेदं रामानन्दार्यशिक्षितम् ।
 भवब्धितारकं भूयाद् भावानन्दार्यनिर्मितम् ॥१३॥

